

## प्राच्यपाश्चात्यान्वीक्षिकीसमीक्षितानुमान- विषये किञ्चित् ।

(तृतीयाङ्के प्रकाशितादग्रे)

ले० — काशीस्थरणवीरपाठशालाऽध्यक्षाः साहित्याचार्यन्यायशास्त्रि-  
एम्० ए० बी० एल्० एं० वीरमण्युपाध्यायाः ।



पक्षवृत्तिसपक्षवृत्तिविपक्षाऽवृत्ति इति यावल्लिङ्गमनुभापकं भवतीति  
निष्कर्षः प्रथमस्य पद्यस्य । त्रिविधाद्रूपाद्विपरीतं रहितं साध्यविशिष्ट-  
स्याऽधिगमे लिङ्गं न भवति इति द्वितीयस्य पद्यस्य निष्कर्ष इति  
काश्यपाचार्योऽब्रवीत् । एतदेवाह सूत्रकारः—अप्रसिद्धोऽनपदेशो-  
ऽसन्, सन्दिग्धश्चेति । अत्र 'अप्रसिद्ध'पदेन विरुद्धाऽसाधारणयोः  
परिग्रहः । तयोः साध्यधर्मेण सह प्रसिद्ध्यभावादहेतुत्वम् । असन्निति  
पदेनऽसिद्धस्याऽवरोधः, स हि सपक्षे साध्यधर्मेण सह जातु प्रसिद्धोऽपि  
धर्मिणि पक्षेऽवर्त्तमानोऽहेतुरेव । सन्दिग्धश्चाऽनैकान्तिकाभिधानम् ।  
स हि धर्मिणि दृश्यमानः किं साध्यधर्मसहचरितः किं वा तदसहचरित  
इति सन्दिग्धो भवति । एवं न पुनरेकं धर्ममुपस्थापयितुं शक्नोति ।  
इत्थञ्चोभयथा दृष्टत्वादहेतुः पर्यवसितो भवति । एवं विरुद्धासाधारणा-  
सिद्धानैकान्तिका हेत्वाभासाः सूत्रकृता स्पष्टं व्यवस्थापिताः ।

एवम्पर्यालोचनेन भाष्यकृद्भिः प्रसिद्धिरेव व्याप्तिरिति प्रदर्शितमिति  
व्यवस्थापयमन्नतरति । तामेव व्याप्तिमविनाभावसम्बन्धं साहचर्यनियमं  
वेति बहुधा सङ्गिरन्ते प्राचीनदार्शनिकतत्त्ववेत्तारः । अभिनवनयतर्कवक्र-  
वर्त्मानुगाभिन्स्तु अनल्पकल्पकल्पनागुम्फितैः शब्दनिचयैः प्रवर्णयन्ति  
तल्लक्षणं बहुधा यदिह विस्तरमियाऽनुपयोगाच्च परित्यज्यते ।

प्रत्ययप्रकारस्तु—प्रशस्तपादैरित्थं वर्णितः । विधिस्तु व्याप्यानुमेयो  
यत्र धूमस्तत्राग्निरग्न्यभावे धूमोऽपि न भवति इति । एवं प्रसिद्धसमयस्या-  
संदिग्धधूमदर्शनात् साहचर्यानुस्मरणात् तदनन्तरमग्न्यध्यवसायो भव-  
तीति । अस्यार्थस्तु यत्र धूमस्तत्राग्निरग्न्यभावे धूमाभावः इत्यन्वयव्यतिरेक-  
व्याप्त्या प्रसिद्धसमयस्य प्रसिद्धाविनाभावस्य पुरुषस्यासंदिग्धधूमदर्शनात्,

धूम एवाऽयं न बाष्पादिकमिति ज्ञानात्साहचर्यानुस्मरणात्, अर्थात् यत्र धूमस्तत्राग्निरित्येवमनुस्मरणात् तदनन्तरमग्न्यनुमानम्भवतीति ।

नन्वेवं द्वितीयो लिङ्गपरामर्शो न लभ्यते, मालम्भि; न हि नस्तेन प्रयोजनम्, लिङ्गदर्शनव्याप्तिस्मरणाभ्यामेवानुमेयप्रतीत्युपपत्तेः इति कन्दली । अत्रानुमेयप्रकारप्रदर्शकवैशेषिकग्रन्थतद्व्याख्यानकन्दलीग्रन्थाभ्यां लिङ्गपरामर्शो न कारणं केवलं व्याप्तिस्मरणं लिङ्गदर्शनं च कारणमनुमितेरित्यध्यवसेयम् ।

गौतमेनापि अथ तत्पूर्वकं त्रिविधमनुमानं पूर्ववच्छेषवत् सामान्यतो दृष्टञ्चेति सूत्रितम् । एतत्सूत्रोपरि तत्पूर्वमिति प्रतीकमुपादाय तत्पूर्वमित्यनेन लिङ्गलिङ्गिनोः सम्बन्धदर्शनं लिङ्गदर्शनं चाभिसम्बध्यते, स्मृत्या लिङ्गदर्शनेन चाप्रत्यक्षोऽर्थोऽनुमीयते इत्युक्तं वात्स्यायनेन । अत्र तत्पूर्वकमित्यस्य प्रत्यक्षपूर्वमित्यर्थः । प्रत्यक्षश्च महानसादौ सपक्षे लिङ्गलिङ्गिनोः सम्बन्धस्य पक्षे लिङ्गस्येति सम्बन्धदर्शनेन प्रसिद्धिरेव व्याप्तिरित्यनेनाप्यङ्गीकृतम् । स्मृत्या प्रसिद्धलिङ्गस्मृत्या पक्षे लिङ्गदर्शनेन चाप्रत्यक्षस्यार्थस्यानुमानमित्युक्त्या परामर्शो न दर्शितस्तेन न सकारणमिति सूत्रभाष्यसमालोचनया लभ्यते । परामर्शश्च व्याप्तिविशिष्टपक्षधर्मताज्ञानं वह्निव्याप्यधूमवानयमित्याकारकं नव्यग्रन्थेषूपदर्शितम् ।

व्याप्तेः परामर्शस्य चोपदर्शका अर्थादुत्थापकाः पञ्चावयवा अनुपदमेव वक्ष्यन्ते । एवमवयवोत्थापितहेत्वाभासादिरहितपरिशुद्धव्याप्तिपरामर्शजन्यमनुमानमित्यनुमानस्वरूपं पर्यवसितम् । पाश्चात्त्यप्रादुर्भूतानेकनैयायिकानां निरुक्तानामनुमानलक्षणानां विचारेण ज्ञातपूर्वार्थज्ञानादनिन्द्रियजन्यं ज्ञानमनुमानमित्येवंविधं लक्षणं पर्यवस्यति । यथा पृथिव्यां पशुपादपङ्क्तिभिस्तत्प्रदेशे पशुप्रचारोऽनुमीयते । अत्र पशुपादपङ्क्तयः पूर्वमेव तत्त्वेनावधारिताः, तत्प्रदेशे पशुप्रचाररूपं ज्ञानमुद्भावयन्ति । एतदेवानुमानस्वरूपं पाश्चात्त्यानाम् ।

अत्रेदं विचार्यम्—यदेतदनुमानस्वरूपं तल्लक्षणञ्चासद् सद् वेति । लक्षणेन तल्लक्षितेन स्वरूपविवरणेन चाव्याप्त्यतिव्याप्त्यादिदोषदूषितेन नावश्यं भाव्यम् । प्रस्तुतञ्चेदमनुमानप्रमाणलक्षणं बहुशो विमृश्यमानमपि विविधदोषभाजनताभागेव प्रतिभाति । एतद्धि प्रथमन्तावत्स्मृतावेवा- ।



तिव्याप्तम् । यथा श्रीमान् माननीयमालवीयदर्शनमात्रेण तत्रभवतां  
तेषां नैसर्गिकस्वार्थत्यागस्य परप्रयोजनसम्पादनपरतायाश्चोदाहरणीभूत-  
तया तदीयसम्बन्धवद्धस्य विश्वविद्यालयस्य स्मृतिरूपयते । श्रीमन्मालवी-  
यप्रत्यक्षरूपज्ञानाद् जाताया एतस्याः स्मृतेरनुमानत्वमापद्येत । न च  
स्मृतेरनुमानत्वं प्राच्यैः पाश्चात्यैर्वा तार्किकैरुरीक्रियते । स्मृतिर्हि प्रणि-  
धानादिलिङ्गोद्बुद्धास्संस्कारादनुभूतस्यैव भावस्य भवति । तथा हि  
भगवता गौतमेन प्रणिधाननिबन्धाभ्यासेत्यादिसूत्रं निरमायि । एवञ्च  
नहि अदृष्टकाशमीरो विचक्षणोऽपि पुरुषः काशमीरं स्मर्तुं शक्नोति ।  
अनुमानस्य तु पूर्वमननुभूतेऽप्यर्थे गतिर्विद्यत एवेत्यस्ति तयोर्वैल-  
क्षण्यम् । प्राच्यन्यायनये तु परामर्शजन्यज्ञानत्वाभावाच्च स्मृतेरनुमान-  
त्वप्रसक्तिः ।

अपरञ्चोच्चरिते घटशब्दे घटेतिवर्णचतुष्टयघटितसमुदायशब्दस्य  
श्रवणेन्द्रियद्वाराऽवगमः, परन्तु कम्बुग्रीवादिमत्पदार्थोपस्थितौ तु पूर्वोक्त-  
लक्षणसमन्वयादनुमानप्रमाणमेव कारणं भवेत् । न चेष्टापत्तिरनुभवविरो-  
धात् । नहि घटशब्द उच्चरिते तत्पदार्थोपस्थितिरनुमानप्रमाणप्रयोगपूर्विका-  
ऽगृहीततदभिधेयसंकेतानां मानवानां जायते । अस्माकं मते तु शब्दार्थयोर-  
विनाभावरूपव्याप्तेरभावान्नानुमानम् । अविनाभावाभावश्च प्राप्तस्वर्गाप-  
वर्गाणामपि पुरुषाणां युधिष्ठिरादीनां तत्तदभिधेयाभिधानवतां शब्दाना-  
मद्यापि प्रत्यहः प्रयोगात्प्रकटमेवावधार्यते ।

किञ्च गङ्गायां घोष इत्यत्र पूर्वोक्तोदाहरणदिशा न केवलमभिधेयोऽपि तु  
गङ्गातट इत्याकारो लक्ष्यः शीतत्वपावनत्वादिविशिष्ट इत्येवंविधो व्यङ्ग्यो-  
ऽप्यर्थोऽनुमेयत्वगणनायामेव गतार्थो जायेत । ननु भवतु भारतीयदर्शना-  
भ्यासशुभ्रप्रतिभानामनभिमतमेतत्, पाश्चात्यतार्किकाणान्विष्टापत्तिः,  
तेषान्तथैव स्वीकारादिति चेत् ? सत्यम्, यत् सर्वे मनुष्या द्विपादः इत्यस्मात्  
केचिद् द्विपादो मनुष्याः इत्यर्थोऽनुमेयत्वेन पर्यवस्यतीत्येवं ते संमन्यन्ते ।  
एतज्जातीयानां पर्यवसिताभिप्रायाणां आवर्शन्-कन्वर्शनादिसंज्ञाश्चा-  
भिदधति । किन्तु एतादृशास्समस्ता अनुमेयत्वेनाङ्गीकृता अपरे च  
नानाविधा अर्थाः प्रचुरं विचार्यमाणाः शक्यलक्ष्यव्यङ्ग्यान्यतमेष्वेवार्थे-  
ष्वन्तर्भवन्ति इति शब्द एव शक्तित्रयमुररीकृतं भारतीयतार्किकैः ।

पाश्चात्यास्तु त्रिविधानेतानर्थान् व्यवहारे प्रयुज्जन्ति । किन्तु तत्प्रयोजिका-  
शक्त्यस्तु तैर्नावगता अद्यावधि । ननु पाश्चात्यदर्शनेष्विवानुमानप्रमाणेनैव  
कार्यनिर्वाहे किं शक्तित्रयस्वीकारेणैति ? मैवम् , शक्तेरस्वीकारोऽनाघात-  
दर्शनशास्त्रकुसुमसुरभित्वं भवतो द्योतयिष्यति । कर्कशतर्कवर्मावृत्तमर्मावयवा  
नैयायिकनेतारो वैयाकरणविचक्षणा मीमांसकमण्यस्साहित्यतत्त्वाव-  
गन्तारश्च महताऽवधानदानेन शक्तिमेतां परितः परिपालयन्ति । ओजस्विना  
प्रयासेनाऽपि तामायासयितुं न नरस्य कस्यापि फलवती प्रवृत्तिः प्रवर्त्तते ।  
अनुमानप्रमाणदण्डेन व्यञ्जनविवासनाय सपरिश्रमं ग्रन्थमेकं प्राच्येष्वपि  
महिमभट्टो घटयामास । एतद्धि निम्नलिखितयाऽऽर्यया बुध्यते ।

- “अनुमानेऽन्तर्भावं सर्वस्यैव ध्वनेः प्रकाशयितुम् ।  
व्यक्तिविवेकं कुरुते प्रणम्य महिमा परां वाचम् ॥”

परन्त्वेतन्मतमपि तम इवाम्बरमणौ नभोमध्यमधिष्ठिते मम्मटनिर्मिति-  
काव्यप्रकाशे विशीर्णतामलभत । तत्र व्यञ्जनया अनुमानत्वोपन्यासस्समूल-  
तया निरस्तः । तदुक्तप्रकारेणैव पाश्चात्यतर्कप्रतिपादितानि अव्वर्णान्-  
कन्वर्णान् रूपानुमानानि अनुरणनरूपव्यञ्जनादिविशेषाणि निराकरणीया-  
नीति दिक् । अन्यच्च लक्षणे ज्ञातज्ञानशब्दप्रयोगो दृष्टः—अत्रेदं प्रष्टव्यम्,  
किं ज्ञानशब्देन प्रमाज्ञानमप्रमाज्ञानं वाऽऽभिप्रेतम् ? द्वितीये प्रमात्मक-  
ज्ञानाज्जायमानं ज्ञानमग्राह्यम्भवति । प्रथमे सा प्रमा अनुमितिरूपा  
प्रत्यक्षरूपा वा । आद्ये अनुमानप्रमाणजन्ये ज्ञानेऽशे आत्माश्रयदोष-  
सम्भवः । अथ च ज्ञातेति भूतकालिकम्, सम्भवति च जायमानज्ञानादप्य-  
नुमानं यथा विस्फूर्जन्तमहिं दृष्ट्वा नकुलवान् प्रदेश इत्यादि । यथा वा  
यन्त्रात् क्षरज्जलमवलोक्य नैष दशवादनसमय इति ।

ननु विद्यत एव दशवादनसमयात् प्रागेव जलं चरत्येतत् साधारणं  
भूतकालिकं तत्राऽपि ! अस्त्येवं परन्तु यद्येतद् व्याप्तिज्ञानं साधनत्वेना-  
पेक्ष्यते तर्हि लक्षणे तस्य निवेशे कथं लजन्ते भवन्तः ? यद्विना  
नितरामनियतमपरिपूर्णञ्च व्यभिचारि भवदीयं लक्षणम् । अपरञ्च  
सत्यपि भूतकालिके दशवादनसमयात्प्रागेव जलं चरतोत्येतत्साधारणज्ञाने  
अनुमानावधितसमयजलचरणज्ञानमनुमितौ सहकारि सद् गृहीते ज्ञान-  
शब्दे लक्षणेऽव्याप्तिदोषमुद्घोषयति ।



## यमुनाऽन्योक्तयः ।

ले० — मुजफ्फरपुरस्थराजकीयसंस्कृतकालेजाध्यापकाः पं० पदरीनाथशाश्वर्माणः ।

—:ॐ:—

जीमूतेन विमुक्तं मुक्ताशुचि यत् पयः प्रकृत्याऽऽसीत् ॥

अपि तन्निजसम्पर्कात् कालिन्दि ! त्वं मलीमसयसि ॥ १ ॥

छाया-प्रभाकराभ्यां जनिताया लोकवन्दनीयाभ्याम् ॥

कालिमकौटिल्ये तव कथय कुतस्त्ये परं यमुने ! ॥ २ ॥

कृष्णे ! कृतं तरङ्गैस्तव महिमानं तदैव जानीयाम् ॥

गङ्गासङ्गमनात् परमप्यात्मानं प्रकटयेश्चेत् ॥ ३ ॥

कालिन्दि ! किमवलम्पसि कज्जलमलिनेन हन्त पूरेण ॥

द्रक्ष्यस्यचिरादोधं सुरसरितो हीरकप्रतिभम् ॥ ४ ॥

यमुने ! विभर्षि मोघं मसीसवर्णौघभारमश्रान्तम् ॥

मउजन्तमपि न मां यदि कृष्णीकर्तुं समर्थाऽभूः ॥ ५ ॥

को जानीयाद् वन्यं कलिन्दमवनीभृतामिहान्यतमम् ॥

कालिन्दि ! लोकवन्द्ये ! त्वं चेन्नैवोद्भवेस्तस्मात् ॥ ६ ॥

उद्भाविताः चित्तिधरैः परस्सहस्रा न किं तरङ्गिण्यः ॥

कालिन्दि ! का त्वदन्या प्रथयति सञ्ज्ञां पितुः परितः ॥ ७ ॥

मगधाङ्गवङ्गगर्हित - नीवृत्सञ्चरणाद् भिया प्रयागे ॥

सुरसरिति साधु कृष्णे ! घर्मसतृष्णे ! निलीनाऽसि ॥ ८ ॥

कृष्णैकनिरतचेतः ! कृष्णे ! तव कृष्णतैव साधिष्ठा ॥

शिरसा वभार गङ्गां गौरीं गौरीपतिर्हि परः ॥ ९ ॥

वहवो वहन्तु सरितो वहन्तु परितो महान्तमप्योघम् ॥

वृन्दाविपिनविलोकन-भाग्यं यमुने ! त्वयैवाप्तम् ॥ १० ॥

## पिकान्योक्तिः ।

प्राप्तेऽद्य नूतनरसालविकासकाले जाड्ये गते च सकले विलयं जनानाम् ।

पीयूषतुल्यमुपदेशवचः किर त्वं मा मौनमेहि पिक ! माऽवसरं च मुञ्च ॥

पं० खिस्तेबदुकनाथशर्मसाहित्यशास्त्रिणः, काशी ।

## यथैतत्ते रोचते ।

ले०—पेंढरकरोपाह पं० गोपीनाथशास्त्रिणः, साहित्याचार्याः ।

( हेडपण्डित—गवर्नमेन्ट हाइस्कूल, बांदा )

— ० —

आसीत् पुरा कचित् “फ्रान्स” नामकम्लेच्छविषयैकप्रान्तेऽतिकुटिलमतिः कपटप्रचुरानेकविधघटनापटुः कृतान्तो नाम कश्चन सामन्तः, यः किल राज्यस्य न्यायतोऽधिकारिणं दयादाक्षिण्यशौर्योदार्यादिविविधस्वामिगुणसम्पन्नं नीतिपरं सज्जनमनन्तनामानं स्वज्येष्ठभ्रातरं राज्याच्छ्यावयन् देशान्निरवासयदमुनक् च स्वयमेव तद्राज्यम् । न खलु किमपि दुष्करं दुष्कृतिपूर्णचेतसां दुर्धियाम्, यतः—

किं किन्न कुर्वते पापं दुष्टाः पापरता नराः ।

निर्भयास्सञ्जिघांसन्ति मातरं पितरं तथा ॥

का कथा बन्धुवर्गस्य देशनिर्यातनस्य वा ।

न किञ्चिद्विद्यते तेषामानृशंस्यं कथञ्चन ॥

शान्तचेता अनन्तोऽपि दैवदुर्विलसितमिति धिया राज्यच्युतिदेशनिर्वासनजं स्वप्रियविरहजञ्च दुःखमविचिन्त्यैव पुरातना ऋषिकल्पा नृपतय इव “अर्दन” नामकेऽतिगहने कानने—आत्मसमप्राणैर्विश्वस्तचणैः कतिभिश्चन परिमितैरनुचरैस्समं ससुखं ससन्तोषञ्च न्यवसत् । तत्रापि प्रीतिपात्राणि तदर्थं परित्यक्तराज्यवैभवानि स्वयमेव देशनिर्वासनमङ्गीकुर्वन्ति कतिचनाभिन्नहृदयानि मित्राण्यपि तमनुययुः । अहह ! प्रेमैव खलु निखिलस्य जगतो व्यवहारस्य परं निदर्शनं सारासारविचारमनसां सुकृतिमतां विवेकिनामस्मिन्नसारे संसारे । प्रेम्णैव किलाज्ञानधियो जडा अपि पशवो वशंवदा भवितुमर्हन्ति किमुत ज्ञानेन्द्रियकर्मेन्द्रियविशेषशक्तिसम्पन्नास्सारमसारं वेति विवेचनप्रभवो मनुजाः । अहो प्रभावस्तेहस्य !

असारे संसारे सरसमतनु प्रेम नु नृणां

मनांस्यावध्नाति प्रसभमथ दुःखार्तमनसाम् ।

विचित्रं प्रेमाख्यं जगति खलु रत्नं विरचितं

विवेकी तद्रत्नेद्धृदयपुटकोषान्तरगतम् ॥



अस्तु, प्रकृतिरपि तान् सर्वास्तथैवाशु निरमापयत्, यत्ते दर्शनीयात्  
बाह्यप्रेमपरिपूर्णाप्रचुरचाटुकारिताश्रयात्परमसुखात्तस्मात्सामन्तजीवनाद-  
पेक्षया वनौकसामकृत्रिमशान्तरसाप्लुतं तदेव जीवनं बह्वमन्यन्त, ससुखं  
न्यवसंश्च तत्र चिरन्तनान् वानप्रस्थाश्रमानुजीविनो मनुजाननुकुर्वन्तः ।  
तदनु प्रत्यहमनेकशो युवानोऽपि त्वाप्रतिमवैभवसुखं विहाय तत्रैवागतवन्त-  
स्तैस्समं पुरातनं स्वर्णयुगमिव मन्यमानाः सुखेन कालं यापितवन्तश्च ।

ततः प्रखरतरदविकिरणसन्तप्तपांसुपटले कराले ग्रीष्मतौ सघन-  
शीतलच्छायेषु तरुध्वस्तादुपविशन्तो वनौकसां भयानकानां श्वापदानां  
मृगयाविहारादीरतिरमणीयास्तास्ताः क्रीडा अनुभवन्तः, तस्मिन्नेव सघने  
वने निवसतोऽनेकविधवर्णैश्चित्रिताङ्गान्नाविधान् कृष्णसारप्रमुखान्  
असंख्यानं नृगाननिच्छया च स्वोदरपूर्तये जिघांस्यमाना अत एव शोका-  
पूरितमनसश्च सन्तस्ते तत्र यथासुखं कालं विनिन्युः ।

तदनु वर्षासु, पूर्वं मनसो नयनयोश्चानन्दप्रदमतिस्निग्धदलितेन्द्रनीलम-  
णिस्थामलताप्रचुरसुषमं सघनश्यामच्छायैस्तडित्वद्भिरम्बुवाहकैर्धनैराच्छन्नं  
गगनतल, मध्यवसायभीरूणामनुद्योगिनां वा लक्ष्मीमिव चञ्चलां समुल्ल-  
सत्तरलकान्तिं चपलामितस्ततोऽनुचणं समुज्ज्वलन्तीं च विलोकयन्तो  
भृशमनुभूय मुदं ततश्च मन्दं मन्दमभिपतत्सु वर्षाबिन्दुषु पुनः क्रमेण  
तुमुले रणाङ्गणे परस्परं विजिगीष्वोरनवरतं बाणवृष्टिभिः प्रसभं नियुद्ध्य-  
मानयोः कयोश्चिद्वीरयो राज्ञोरिवासहनीयप्रभावायाः निरन्तरं प्रखरतर-  
मसहनीयं करमभिनिपात्यातिसन्तापितप्रजावर्गाया ग्रीष्मर्तुमहिष्या उपरि  
अविरतं धारासम्पातानभिवर्षन्तीषु वर्षासु तेऽपरिहार्यं स्वप्रियपरिजनविरह-  
जनितं परमं दुःखावेगं च जातुचिदसहन्त ।

एवं शीततौ च हिमजलशीतलस्पर्शा अरुन्तुदा वाता राजानं  
सपरिजनं वस्त्राणामभावात्स्वशीतस्पर्शैस्तुदयन्तस्तदीयां विपन्नां  
दशां च तमनुभावयन्तो यदा ववुस्तदा नृपतिस्तान् हठाद्विषह्यैवं  
व्यचिन्तयत् यत् इमेऽतिशीतस्पर्शा वाताः सत्यं मम मन्त्रिण इव मां  
प्रतिभान्ति, ते च खलु न चाटुकारितापराः परं मामकीनां यथार्थमवस्था-  
मेव मां नूनं बोधयन्ति । यद्यपि ते मां दशन्त इव प्रतिभान्ति तथापि तेषां  
स्वोदरम्भराणाम्मन्त्रिणां निष्ठरतायाः कृतघ्नतायाश्चापेक्षयैषां वात-

मन्त्रिणां दशनास्तीक्ष्णतरामधाराः कथञ्चन न विद्यन्ते । अहन्तु मन्ये,  
यल्लोकाः सततं प्रतिकूलतया विपदो निन्दन्ति परं तीव्रतरासह्यविष-  
युतस्य कस्यचिन्महतो मण्डूकस्य मस्तकाल्लब्धानि कठिनतरमहाकालविषा-  
पहरणसमर्थान्यमूल्यानि रत्नानीव ताभ्योऽपि विपद्भ्यो मधुरतरा लाभ-  
प्रदाश्च सदुपदेशा एव लब्धुं शक्यन्ते ।

विपदभिभूतास्वेवंविधास्वपि तास्ववस्थासु सधीरमेव विचिन्तयन्  
स सामन्तः पुरोदृश्यमानेभ्यः सर्वेभ्योऽपि पदार्थेभ्यश्चाकृतरं लाभप्रदञ्चो-  
पदेशजिघृक्षुस्तदभितः प्रसृतानां तरूणां, निर्भराणां पाषाणानाञ्चामानु-  
षीभ्यो वाग्भ्यस्सदुपदेशपरान् पाठानेवापिपठिषत् ।

( अत्रशिष्टमग्रे )

भनेकनरपतिमुकुटमणिनीराजितचरणकमलानां गवालियरराज्य-  
सिंहासनमलङ्कुर्वतां सिन्देवंशविभूषणानां श्रीमतां  
जार्जजिवाजिरावमहाराजानां विंशतितमे वर्षमवदेशे

शुभाशीर्वचनम् ।

—:०:—

श्रीमज्जिवाजिनृपतिं प्रियशस्त्रशास्त्रं

दक्षं नये जनहितैकविधानलक्षम् ।

प्रेष्ठं विदां परपुरञ्जयवद्धकक्षं

संरक्षताद्विभवदो भगवान्महेशः ॥ १ ॥

भास्वल्लक्ष्मणभास्करः करचयैराकृष्य सारं परं

लोकानामुपकारकोऽसि समये वर्षन्यथा स्वं नयैः ।

आरोग्याखिलभाग्यभोग्यजनकः साम्बाकुटुम्बश्चिरं

जीया जीवय तुष्य तोषय यशश्चिन्वत्यशेषं प्रभो ! ॥ २ ॥

राजन् ! रमा विहरतां तव कोषदेशे

मौलौ हरिर्वदनसीमि सरस्वती च ।

बाहोर्जयो मनसि धर्मविधानभावो

भक्तिर्भवे च जननीसहितः सुजीयाः ॥ ३ ॥

गवालियरस्थराजकीयसंस्कृतमहाविद्यालयप्रधानाध्यापकानाम्,  
मुसलगाँवकरोपाह—पं० सदाशिवशास्त्रिणाम् ।



## अमरभारतीमहिमा ।

ले० —पं० गोपीकृष्णशास्त्रिणः, व्याकरणाचार्याः काव्यतीर्थाश्च ।

( संस्कृताध्यापक, माधव कालेज, उज्जैन )



अयि गीर्वाणभारतीरचास्वादनचातुरीमश्वन्तो वाग्लतालवालकल्पा  
विभूषितवसुधरा विद्वद्वराः !

अस्ति विदितमेव तत्रभवतां भवतां, यत्किंल सर्वोऽपि जीवलोः  
परस्परं स्व-स्व-हार्दिकभावानां प्रकाशनाय कण्ठतात्वाद्यभिघातजन्य-  
व्यक्तध्वनिरूपाकारादिवर्णकदम्बजनितशब्दकदम्बप्रवाहरूपां व्यक्तां तथा  
केवलं स्वजातीयजीवेषु स्वाभिप्रायमात्रप्रकाशनक्षमां कामप्यव्यक्तां वा  
भाषामपेक्षते । तत्र व्यक्तवाचो हि मनुजास्तदितरे चाव्यक्तवाच इति  
सर्वत्र प्रसिद्धिः । तत्र व्यक्तैव वाक्तावदस्माकं निबन्धे विचारगोचरेति  
तामेवाविलम्ब्यायं विचारः प्रस्तूयते ।

तत्र सर्वप्रथमं भाषायाः कदा प्रादुर्भाव आसीदित्यस्मिन्विषये  
विकासवादसंप्रदायवादिनो यद्यपि कामपि कपोलकल्पितामुपपत्तिं प्रदर्श-  
यितुमप्रेसरा भवन्ति, परन्तु शब्दब्रह्मणो नित्यतां प्रागभावाप्रतियोगित्व-  
विशिष्टध्वंसाप्रतियोगित्वरूपाम्—

“अनादिनिधनं ब्रह्म शब्दतत्त्वं यदक्षरम् ।

विवर्ततेऽर्थभावेन प्रक्रिया जगतो यतः ॥”

तथा “शान्दे ब्रह्मणि निष्णातः परं ब्रह्माधिगच्छति” इत्याद्यभियु-  
क्तोक्तदिशा विजयडिण्डिमपुरस्सरं घोषयतामस्माकं पुरस्तात्स सिद्धान्तः  
खल्वापातरमणीयतां विमर्ति । अभ्युगमेऽपि वा तस्य राद्धान्तस्य सर्व-  
सम्भृत्याऽस्मदाराध्याया अस्या देववाण्या एव सर्वप्राथम्यं निष्ठुं  
सिध्यति । इदमपि न विस्मर्तव्यमार्यसन्तानैरस्माभिर्यत्किंलेयं सुर-  
भारती भारतीयविज्ञाननिधिप्रपूरिताऽसन्दिग्धप्रामाण्यपट्टाभिषिक्तवेदवेदाङ्ग-  
पुराणेतिहासदर्शनकाव्यकोशधर्मशास्त्रायुर्वेदादिविविधविलक्षणविषयविभू-  
षिता सर्वस्वमेवास्माकं भारतीयानाम् । भारतीयसभ्यताया  
आदर्शभूतानां ब्रह्मर्षिदेवर्षिराजर्षिवर्याणां निरन्तरप्रत्यक्षीकृतात्म-

स्वरूपाणां योगाभ्यासजन्यालौकिकज्ञाननिधिरस्यामेवामरभारत्यां सुगुप्ततरो वरीवरीति । पश्यन्तु भवन्तोऽस्याः सुरगिरोऽलौकिकं रमणीयं च चमत्कृतिजनकं परमैश्वर्यं निष्पक्षपातरम्यया दृशा, यदस्याः शब्दभागडा-  
गारं सर्वथाऽक्षयतां विभर्ति । अत्र खल्वसंख्याः शब्दा येषां पारायणमपि वर्षशतकेन कर्तुं न पार्यते । यामुद्दिश्य व्याकरणमहाभाष्यकारेण भगवता पतञ्जलिना प्रोक्तम् “अनभ्युपाय एष शब्दानां प्रतिपत्तौ प्रतिपदपाठः ।  
एवं हि श्रूयते—बृहस्पतिरिन्द्राय दिव्यं वर्षसहस्रं प्रतिपदोक्तानां शब्दानां शब्दपारायणं प्रोवाच नान्तं जगाम । यस्सर्वथा चिरं जीवति वर्षशतं जीवति । चतुर्भिश्च प्रकारैर्विद्योपयुक्ता भवति, आगमकालेन, स्वाध्याय-  
कालेन, प्रवचनकालेन, व्यवहारकालेनेति । तत्र चास्यायुः स्वाध्यायकालेनैव कृत्स्नं पर्युपयुक्तं स्यात् । तस्मादनभ्युपाय एष शब्दानां प्रतिपत्तौ प्रतिपद-  
पाठः” इति । ऐश्वर्यं कीदृशमस्ति संस्कृतभाषाया इत्येतद्भवद्विरेतेन पातञ्जलमहाभाष्यवचनेन सम्यग्ज्ञातमेव स्यात् । ईदृश्या समग्रशब्द-  
सम्पत्तिसमेधितकोशया भाषया स्वल्पशब्दसंचालितप्रयोगसंकोच-  
संकुचितानां भाषाणां कः कृती साम्यमुपपादयेत् ! काऽस्त्यस्मिन्भूमण्डले संस्कृतान्या काचन वाग्यस्यां किलार्थज्ञाननिधिर्भगवतो नारायणस्य शब्दमय स्वरूपं चतुर्धा प्रविभक्तात्मा वेद इव पुरुषार्थचतुष्टयपूर्तिं ज्ञानकर्म-  
प्रकरणाभ्यां कुर्वाणो ग्रन्थः कश्चन वर्तते ! अहो !! वेदविस्तारः कीदृशो यदत्रैकशतं शाखा यजुर्वेदस्य सहस्रं सामवेदस्यैकविंशतिः ऋग्वेदस्य नव चाथ<sup>१</sup>णो जाग्रतितमाम् । यदीयं च प्रामाण्यं “वेदाः प्रमाणम्” इत्यभियुक्तोक्त्या निस्सन्दिग्धमङ्गीक्रियतेऽस्माभिः ।

अयि विद्वांसः ! का वा जागर्त्यत्र भूवलये सुरभारतीतराऽपरा भाषा, यस्यां खल्विन्द्रचन्द्रकाशकृत्स्नाऽपिशलिशाकटायनपाणिन्यमरजैनेन्द्र-  
सदृशाः शब्दशास्त्रप्रवर्तका आचार्यचूडामणयः कात्यायनपतञ्जलि-  
तुल्याश्शब्दानुशासनव्याख्यातारो वा समभूवन् ! शक्यते किं वक्तुं केनापि विचक्षणेन यदिह जगति जयति संस्कृतेतरा काचन भारती, यस्यां कणादगौतमवात्स्यायनगङ्गेशोदयनाचार्यगदाधरजगदीशमथुरा-  
नाथसमानतां विभ्राणाः गम्भीरविचारविधातारो न्यकूकतविवुधा-  
चार्यास्तर्ककर्मशवच्चआतुरीसमातुरीकृतवादित्रातविमर्दिनो मान्याः स्वकृति-



भिरखिलं संसारं चमत्कृतवन्तो यशस्वन्तस्तार्किकाः समजायन्त !  
 श्रीमद्भिः किं कदाऽपि श्रुताऽनुभूता वैतादृशी काऽप्यन्या वाक्, यस्यां  
 व्यासजैमिनिकपिलादिसाम्यभाजो दर्शनप्रणेतारस्तथा श्रीमच्छंकराचार्य-  
 तुल्योऽद्वैतसिद्धान्तप्रतिपादकः, रामानुजयतीन्द्रसमो विशिष्टाद्वैतसिद्धान्त-  
 समर्थको मध्व-निम्बार्क-वल्लभाचार्यसदृशाः श्रीमद्भगवद्भक्तिपीयूषास्वादन-  
 तर्पितनिखिलजीवलोका दार्शनिकशिरोमणयः प्रादुरासन् ! यस्याश्च  
 दर्शनेषु परिणामवादः, विवर्तवादः, आरम्भवादः, सत्कार्यवादः, अस-  
 त्कार्यवादः, एकेन्द्रियवादः, नेत्रैक्यवादः, देहात्मवादः, इन्द्रियात्मवादः,  
 चित्तात्मवादः, बुद्ध्यात्मवादः, आनन्दात्मवादः, ब्रह्मात्मवाद इत्यादयो  
 विलक्षणाश्चेतश्चमत्कृतिजनका विषया विराजन्ते ! अस्मिन् महत्तमे  
 ब्रह्माण्डे किं कोऽपि बुध ईदृशं वाक्चापल्यं विदधीत, यत्किलास्ति  
 जगन्मण्डले गीर्वाणवाणीतरा काचिदेवंविधा वाक्, यस्याः साहित्य-  
 संसारे व्यासवाल्मीकिसमौ दिव्यचरित्रचित्रणकलाकुशलौ पूर्णज्ञानवन्तौ  
 — काव्यगर्गिनस्य सूर्याचन्द्रमसाविव महाकवयितारौ समजायेताम् ! गुणाढ्य  
 इवाद्भुतवृहत्कथाकथाकलापचमत्कृतकृतिसमूहो महाकविरुदपद्यत !  
 भारत्यपरावतारः कविकुलगुरुः ललितकाव्यकलाकोविदः एकतमचैव  
 शाकुन्तलनाम्न्या स्वीयरचनया भारतदेशमसभ्यत्वेन संयोजयतां सपरि-  
 करं समर्थयतां चाल्पमतीनां पाश्चात्यनिन्दकानां मुखमुद्रणं कुर्वन्  
 कालिदाससमः कोऽपि कविः प्रादुरासीत् ! बाणतुल्यः प्रौढभाषालेखनेन  
 नवनवकल्पनापाटवेन च सहृदयहृदयसमाह्लादनचातुरीचणः कवि-  
 रुदभवत् ! भवभूतिरिव करुणरसमयवाक्प्रवाहनिमज्जितसमस्तभानुक-  
 हृदयो भानुककविरजनि ! महाकविदण्डवत्कोमलकान्तपदावलीसंग्रथन-  
 पटुः कविकोकिलः समजायत ! श्रीहर्षसमानः स्वीयप्रौढतमपाण्डित्य-  
 प्रतापवलयिततरुणतरमार्तण्डमण्डलः ललिततमरचनीकुशलः न्यक्कृता-  
 खिलकविमण्डलः कोऽपि तार्किकः कविः प्रादुर्भूतः ! सुबन्धुरिव प्रत्यक्षर-  
 श्लेषमयप्रपञ्चविन्यासवैदग्ध्यवान् कविवरो जनुरलभत ! भारविमाघ-  
 पण्डितराजराजशेखरसमानाः कविकुलकमलदिवाकराः समभूवन् वा !

अयि मान्या वदान्या विपश्चिदपश्चिमाः ! अनन्ते ह्यस्मिन् संस्कृत-  
 साहित्यरत्नाकरे प्रकाशमानानि काव्यप्रकाशरसगङ्गाधरध्वन्यालोक-

साहित्यदर्पणकुवलयानन्दालङ्कारकौस्तुभादीनि ग्रन्थरत्नानि स्वाध्याय-  
काले तज्ज्ञानां चेतसि क्रियन्तमाह्लादं जनयन्तीति तेषामनुभव एवात्र  
प्रमाणं न त्वत्र वागाडम्बरावसरः । तेषां सम्यक्तया ज्ञानं त्वद्वदशतातिपाति ।  
परमप्रसिद्धं भारतीयं ज्योतिर्विज्ञानमप्यस्यामेव भाषायां समुपनिबद्धम् ।  
यत्र खलु त्रिस्कन्धज्योतिषमहार्णवपारदृश्वानो भास्कराचार्यैर्भट्ट-  
प्रभृतयो विद्वांसः प्रादुरभूवन् । किं बहुना !

यदत्रास्ति सुभाषायां तदेवान्यत्र विद्यते ।

यन्मास्त्यत्र तदन्यत्र नास्ति सत्यं न संशयः ॥

इयं किल सुरभारती न केवलं भारतीयजनतासमादरसौभाग्य-  
भाजनम्, अपि त्विमां पीयूषदर्पहारिणीं देवभाषामिन्द्रद्वीप ( इंग्लैण्ड )  
आश्वक ( आस्ट्रिया ) कुक्कुट ( बेल्जियम् ) स्वर्णभूमि ( अमेरिका )  
फ्रौञ्च ( जर्मनी ) रथक्रान्त ( आफ्रिका ) पारद ( चीन ) कुहका  
( फ्रान्स ) दिनानादेशवासिभिः सादरं सकौतुकञ्च नित्यं प्रशस्यमानां  
भृणुमः । किञ्चैषा पुरा राष्ट्रभाषाऽप्यासीत् । यदि सम्यग्विचार्येत श्रीमद्भि-  
स्तर्हीयं मदुक्तिर्नासम्भवदोषदुष्टा भवेत्, यदियं न केवलं राष्ट्रियभाषा-  
पदमर्हति, किन्तु निखिलसंसारस्यापि यद्येका भाषा नियुक्ता भवेत्तदा  
संस्कृतभाषैव तदर्हा स्यादित्यलं सुखस्वप्रदर्शनेन । इदमपि श्रीमन्तो जान-  
न्त्येव यदियं सुरवाक् धर्मप्राणानामार्याणां नो धार्मिकभाषाऽप्यस्ति इति ।  
तथा च यज्ञादिधार्मिकविधयोऽस्यामेव भाषायां विधीयन्ते । तत्र भाषा-  
न्तरप्रयोगे च “आहिताग्निरपशब्दं प्रयुज्य प्रायश्चित्तीयां सारस्वतीमिष्टिं  
निर्वपेत्” इति श्रौतनिषेधकवाक्यप्रामाण्येन प्रायश्चित्तीयत्वं सिध्यति  
प्रयोक्तुः । इति धार्मिकदृष्ट्या साहित्यिकदृष्ट्या च संस्कृतभाषाया  
इतराभ्यो भाषाभ्यो वैशिष्ट्यं सिध्यति । सेयं द्रवद्राक्षामधुरपदा सुरभारती  
कस्य नाम न मनोहारिणी ! अस्या रसस्वास्वादैकवेद्यः । अत्रैकं पद्यम्पुर-  
स्कृत्य विरम्यतेऽस्माभिः ।

अमृतं मधुरं प्रोक्तममृतादपि संस्कृतम् ।

अत एव च लोकेऽस्मिन् देवभाषेति कथ्यते ॥ इत्यलम् ।



सज्जीभूते सर्वस्मिन्वस्तुनि दत्तसंकेतस्स भूपकन्याप्रेमी द्वारमुद्घास्य  
रङ्गभूम्यां समागतः । दृष्ट्वैव स्वश्रिया न्यक्कृतकामदेवमोजस्विनं  
महापुरुषाकारं तं सर्वेऽपि भव्यपक्षपाणिनो नरा राजभीत्याऽनुच्चशङ्कैस्तं  
प्रशशंसुः । समुपस्थितेषु जनेष्वर्धाधिकैरेवं रूपयौवनसम्पन्नोऽपि तेषां  
मध्ये कोऽपि वर्तत इति न ज्ञातगासीत् । 'रङ्गभूमावेवंभूतस्य प्राणिनो  
न्यायार्थमानयनमनुचितम्' 'किमाश्चर्यं यदि राजकन्या तस्मै स्पृहयेत्'  
इत्यादिवाक्यानि जनमुखान्निःसृतानि प्रसृतानि च सर्वत्र ।

नियममनुसृत्य, मध्ये समागत्य तेन भूपालोऽभिवाद्यः । परन्तु  
कामामृतपानमत्तस्यास्य कृते कोऽयं वराको भूपतिः । तस्येक्षणे क्षणाद्राज-  
दक्षिणपार्श्वे स्थितायां स्वप्रेमपात्रीकृतायां तस्यामेव संलग्ने ।

कन्यैपाऽप्यवश्यमेव स्वपितुरसम्यक्तादिगुणमन्वकरोत् । अन्यथा  
कथं स्वप्राणप्रियसम्भावितप्राणापयानायां रङ्गभूमौ समागच्छेत् ! परञ्च  
स्वजीवनसुखैकमूले प्राणनाथे कष्टायां दशायामापतितेऽपि सा गृह-  
मेवावनिर्गसेदिति तु नानुमोदितं तस्या मनसा । अमुकापराधार्थममुको  
रङ्गभूमौ परीक्षित इति राजाज्ञाश्रवणक्षुणादेवाऽहर्निशं विषयमेन-  
मतिरिच्य नान्यत्किमपि तया विचारितम् । राजकन्यात्वात्प्रभावशालि-  
त्वाद्विषयेऽस्मिन्संबद्धत्वाच्च तया यत्कृतं तन्न केनाप्यस्मादवसरात्पूर्वं समा-  
चरितम् । कस्य कपाटस्यान्तर्हिंसहः कस्य च कन्येति तया सम्यग्  
ज्ञातम् । कन्याविषयेऽपि कस्येयं, कीदृशी वेति सर्वं तयाऽवगतम् । यद्यपि  
वालि कैषा सर्वाधिकसुन्दरी चानुपमरूपलावण्ययुक्तैवाऽऽसीत्तथापि तां  
साऽद्विषत् । स्वकपोलकल्पनाप्रपञ्चे नैकदा तया सा सुन्दरी स्वप्राण-  
नाथं प्रति कटाक्षपातं कुर्वन्ती दृष्टा । दृष्ट्वा तत्स्वीकृतिरूपं स्मितं  
स्वप्राणप्रियस्य मुखाम्भोजे । तयोश्च साधारणविषयमवलम्ब्य वार्ताला-  
पोऽपि कल्पनायां श्रुत एव । परन्तु कल्पनायामपि सर्वमेतदसह्यं  
संजातम् । राजपुत्रिप्रेमिणा सह साधारणजनदारिकायाः प्रणयसाहसं  
कथं मर्षितव्यम् ! भवतु साऽतीव सुन्दरी साक्षाद्रम्भैव, तेन किम् !  
तस्याः स्मरणमपि द्वेयं संजातम् । अथ च सिंहनखविदीर्णवक्षस्थलं  
स्वप्रेमिणं प्रकल्प्यैव विभिन्नहृदया संजातवेपथुस्वेदा विषाभिभूतेव  
नष्टसंज्ञा संजाता । कथञ्चिरलब्धसंज्ञा च सा पुनरपि लब्धसंकेतेन

स्वप्रणयिनोद्घाटितं कन्याद्वारमप्यकल्पयत् । विचारसरिद्धारायां वहन्ती सा, सुन्दर्यास्तस्या वैवाहिकीं क्रियां हर्षातिरेकञ्चाऽन्वभवत् । तत्क्षणमेव संजातानल्पक्रोधा विस्फारितारत्नलोचना सा दन्तान् घर्षयन्ती केशान् कर्षन्ती साक्षात्कालिकेवाऽराजत । मम प्रेमी संकेतेन रङ्गभूम्यां मां कतमं कपाटमुद्घाटनीयमिति प्रक्ष्यतीति तया निर्धारितमासीत् । परन्तु कस्मिन्कपाटे संकेतो देय इत्यस्मिन्निश्चयेऽनेकनिशीथिनीरसुप्तैव संयाप्य तयैको दृढनिश्चयः कृत आसीत् ।

यदा रङ्गभूमिगतः प्रणयी चिन्तासन्तानसन्दानितहृदयां स्वप्रेमैकस्थाननाशभीतिसंजातविवर्णामत एवानोजस्विनीं तां राजदारिकामपश्यत्तदा परस्परालोककाल एव प्रेमग्रन्थिग्रथितहृदयैकसम्भवेनाऽलौकिकज्ञानेन बालेयं जानात्येव कन्यासिंहयोर्विभिन्नस्थानमिति तेन निश्चितम् । कारागारावस्थायामेवाऽनेन 'मत्प्राणपरित्राणार्थं मे प्राणप्रियैतद्विषयकं ज्ञानं सम्प्राप्य रङ्गभूमौ पश्यतामपि राजादिजनानां मां तेषामगम्येन मार्गेण बोधयिष्यतीति निर्धारितमेवाऽऽसीत् । तस्य जीवनारतः स्नेहं तदालम्बैव । अन्याज्ञातदृष्ट्याकूतेन स तां कुत्रेत्यपृच्छत् । साऽपि ज्ञातप्रभा तत्क्षणमेव दक्षिणकरमीषदुन्नम्य दक्षिणस्यां दिशि तदन्यातर्कितमेव संकेतं दत्तवती । स च निःशङ्कस्सन् तत्क्षणमेव परावृत्य दक्षिणकपाटमेवोद्घाटयत् ।

द्वारात्तस्माद्याधो युवतिर्वा समागतेति तु सुधीभिस्स्वयं विचारणीयम् । विचारश्च सनातनधर्ममनुसृत्य नैव कर्तव्यः किन्तु तामर्धसभ्यामीर्ष्याद्वेषनिराशाभिभूतां राजकन्यामनुस्मृत्यैवेत्यलम् ।

त्वय्येव तर्कग्रहः ।

आर्ये ! भावमयि ! स्वभावमहिते ! सौन्दर्यसारोद्भवे !

प्रत्यक्षं त्वमये ! पदार्थघटनानैपुण्यमानान्विता ।

त्वामालोक्य न तर्क्यतां कथमहो ! त्वय्येव तर्कग्रहः

सद्रव्यां सगुणां सुकर्मनिपुणां शेषविशेषैर्युताम् ॥

मालरापत्तनवास्तव्यराजगुरुनवरत्न पं० श्रीगिरिधरशर्माणः ।



## विज्ञका ।

ले०—पं० बटुकनाथशास्त्रिकृतः साहित्यशास्त्रिणः, काशी ।

सहृदयाः !

प्रतिभा नहि लिङ्गविशेषमपेक्षते, “गुणाः पूजास्थानं गुणिषु न च लिङ्गं न च वयः” इति कविसार्वभौमप्रदर्शितपथेनेह जगति गुणा एव वरिवस्यां लभन्ते, न पुनर्गुणिनः । ते तु गुणविशिष्टत्वादेव सम्मान-भाजनम् । इत्थञ्चात्र भारते वर्षे ते ते महाकवयः समभूवन् । तत्र प्रायः पुरुषा एव कवयोऽधिकमासन्निति सुप्रथितमेव । किन्तु प्राचीनसमये नार्योऽपि कवीभवन्तिस्मेत्यत्राह तत्रभवान् कविमौलिशेखरो राजशेखरः— “पुरुषवत् योषितोऽपि कवीभवेयुः । संस्कारो ह्यात्मनि समवैति, न स्त्रैण पौरुषं वा विभागमपेक्षते । श्रूयन्ते दृश्यन्ते च राजपुत्र्यो महामात्यदुहितरो गणिकाः कौतुकिभार्याश्च शास्त्रप्रहितबुद्धयः कवयश्च” इति ( काव्य-मीमांसा अ० १० ) । एतेन प्राचीनसमयेऽपि स्त्रियोऽपि कवीभवन्ति स्मेति सिद्धम् । राजशेखरस्य पत्नी अवन्तिमुन्दर्याख्याऽऽसीत् । काव्यमीमांसायास्तेषु तेषु प्रकरणेषु “इत्यवन्तिमुन्दरी” इति तन्मतं सादरमुद्धृतं कविवरेण तेनैव । अलमप्रस्तुतेन ! अद्य वयं तास्वेव प्राचीन-स्त्रीकविषु सुप्रसिद्धाया विज्ञकाया विषये लेखिनीं व्यापारयामः ।

संस्कृतसाहित्ये सुप्रसिद्धेयं विज्ञका । स्त्रीत्वेऽपि रसभावकरम्बितरचना-चातुर्येण भृशं मनोहारिणी जागर्त्यस्याः काव्यसरणिः । इदमेव तावद् दुःखमत्र समनुभूयते यदेवंविधाया विदुष्याः कोऽपि ग्रन्थरूपो निबन्धो नास्तीति । केवलमितस्ततो ग्रन्थान्तरेषु प्रसङ्गवशादुद्धृतैः स्फुटश्लोकैरेव तस्या विदुष्या विषये यथाकथंचिस्लिख्यत ऐतिह्यरसिकैः । अस्या नाम क्वचित् “विज्ञका” इति क्वचित् “विज्ञाका” इति क्वचिच्च “विद्या” इति च लोचनगोचरीभवति । “विज्ञका”शब्दश्च “विद्या”शब्दस्यापभ्रष्टं रूपमित्यनुमीयते । शार्ङ्गधरपद्धतौ सुप्रसिद्धमिदं पद्यम्—

नीलोत्पलदलश्यामां विज्ञकां मामजानता ।

वृथैव दण्डिना प्रोक्ता “सर्वशुक्ला सरस्वती” ॥ इति ।

इत्येवं दण्डिन उपर्याक्षेपेण तदनन्तरभावित्वं सिद्धमेव विज्ञकायाः । दण्डिनः समयश्च सप्तमशताब्द्या उत्तरभाग इति सुप्रसिद्धमेव । ततः

पश्चात्क्रियत्कालानन्तरं विज्जकाया आविर्भाव इति न निश्चयेन वक्तुं शक्यते । अस्याः कतिपयश्लोकास्तैस्तैरालङ्कारिकधूर्धरैः स्वग्रन्थेषु समुल्लिखिताः । तथाहि “दृष्टिं हे प्रतिवेशिनि ! क्षणमिहाप्यस्मद्गृहे दास्यसि” इति पद्यमेतन्मम्मटाचार्यपादैः “शब्दव्यापारविचारे”, धनिकेन “दशरूपावलोक्य”, मुकुलभट्टेन “अभिधावृत्तिमातृकायां” च समुद्धृतम् । “धन्याऽसि या कथयसि प्रियसङ्गमेऽपि” इति पद्यमिदं मम्मटाचार्यवर्यैरेव “शब्दव्यापारविचारे” “काव्यप्रकाशे” चोल्लिखितं वर्तते । तेन च मुकुलभट्टदण्डिनोर्मध्यकाल एव विज्जकायाः समयो निश्चीयते । ७१०, ८५० ख्रीस्ताब्दयोर्मध्यकाल एव कालो विज्जकायाः । अलमधि-  
केनेतिहासलवणसागरावगाहनेन । इदानीं विज्जकायाः पद्यरत्नान्युदाहि-  
यन्ते । व्यङ्ग्यार्थविषये पश्यतामिप्रायं विदुष्याः—

कवेरभिप्रायमशब्दगोचरं स्फुरन्तमात्रेषु पदेषु केवलम् ।

वदद्भिरङ्गैः कृसरोमविक्रियैर्जनस्य तूष्णींभवतोऽयमञ्जलिः ॥ इति ।

अत्र पद्ये व्यङ्ग्यार्थमहिमा मर्मस्पृशा सरण्या कथमुपनिबद्ध इति —  
सहृदया एव प्रमाणम् । विशेषोक्त्यलङ्कारस्योदाहरणमिदं दर्शनीयम्—

कोपः स्फीततरः, स्थितानि परितः पत्राणि, दुर्गं जलं

मैत्रं मण्डलमुज्ज्वलं, चिरमधो नीतास्तथा कण्टकाः ।

इत्याकृष्टशिलीमुखेन रचनां कृत्वा तदप्यद्भुतं

यत्पद्मेन जिगीषुणाऽपि न जितं मुग्धे ! त्वदीयं मुखम् ॥ इति ।

अत्र कोपादिपदेषु श्लेषभित्तिकाभेदाध्यवसायेन परिपुष्टा विशेषो-  
क्तिश्चमत्करोति चेतांसि रसिकानाम् ।

विलासमसृणोलसन्मुसललोलघोःकन्दली-

परस्परपरिस्खलद्वलयनिःस्वनोद्धन्धुराः ।

लसन्ति कलहुंकृतिप्रसभकम्पितोरःस्थल-

त्रुटद्गमकसंकुलाः कलमकण्डिनीगीतयः ॥ ति ।

अत्र स्वभावोक्तिः कीदृशी चार्वाति प्रत्यक्षमिदं पश्या एव वदन्तु ।  
एवमादीन्यन्यान्यपि कतिचिदुदाहरणानि सन्ति, लेखविस्तारभयान्नेह  
प्रदर्शयन्ते । किन्त्वेतावतेदमेव सिध्यति यद् विज्जकायाः काव्यं ध्वनि-  
काव्येष्वेव परिगणनीयमिति । अयमेव संचितः परिचयो विज्जकायाः ।



## भारतगौरवम् ।

निबन्धकाः—पं० सतीन्द्रचन्द्र भट्टाचार्याः ।

( अध्यापक. राजकीय संस्कृत महाविद्यालय, ग्वालियर )

—:ॐ:—

मायातमोहरमनःकमलप्रकाशी

विज्ञानभामिरिह “नास्तिज”रुग्विनाशी ।

सेव्योऽखिलैर्नभसि काशितसर्वतर्कः

राजत्वयं प्रखर—“भारतगौरवार्कः” ॥

भारतगौरवभरचेतसः सुचेतसः ! भारतभावभावुका भागवताः !  
रसरीतिगुणालङ्कारादिसमलंकृतनिर्मलस्वान्ताः ! भारतभूभूतभूतभृतो  
भव्याः !

निबन्धसम्बन्धसंवादादधस्तादेव भारतगौरवरविकरनिकरविकिरण-  
प्रखरतरव्यस्तसमस्तवस्तुविचारावसरे महामहिम्नो महिम्नः समाम्नाये  
भृशमनुस्मर्यते कुसुमदशनवक्त्राङ्गिर्गतः श्लोक एकः—

“असितगिरिसमं स्यात् कज्जलं सिन्धुपात्रे  
सुरवरतरुशाखा लेखनी, पत्रमुर्वी ।

यदि लिखति गृहीत्वा शारदा सर्वकालं

तदपि तव गुणानामीश ! पारं न याति ॥ इति ।

स्मृत्वा चैवमनारतमानतमन्तको व्यस्तसमस्तकरणको विलापप्रलाप-  
बहुलमालपञ्च भारतगौरवमवलम्बमानः किञ्चनेति किं न कम्पते मन्दत-  
मोऽयं धृतमायकायः ? विदाङ्कुर्वन्तु तावत्तत्रभवन्तो भवन्तःभारत-  
किन्नरहरिकुरुहिरण्मयरम्यकभद्राश्वकेतुमालेलावृतनामधेयानि नववर्षा-  
णीति ॥ तत्र—

“उत्तरं यत्समुद्रस्य हिमाद्रेऽथैव दक्षिणम् ।

वर्षं तद्भारतं नाम भारती यत्र सन्ततिः ॥

नवयोजनसाहस्रो विस्तारोऽस्य महामुने !

कर्मभूमिरियं स्वर्गमपवर्गश्च गच्छताम् ॥” इति ।

मुनिगणनिर्दिष्टसीमभारतवर्षमिदानीन्तनदेशसीमनिर्णायकैरनेकशो हस्वीभूतमिति पुराणेतिहासादिविदां नाविदितम् । स्यादेतत् ! “तुष्यतु दुर्ज्जन” इति न्यायेन वर्त्तमानमानचित्रमानेनापि भारतगौरवं सर्वतोऽप्यतिरिच्यते । सकलप्रदेशशिरोमणिर्मणिखनिः कस्यामीदृशो देशः परमरमणीयो ब्रह्मणः सृष्टौ ? पण्णां समवायः पर्यायेण प्रतिवर्षं भारतवर्ष-एववर्त्तनाम् । न स दृश्यते प्रदेशो यस्तुल्यते नामामुना कलालेशलवे-नापि विपर्यासप्रकृतिकेऽपि लोके । जगत्यामस्यां कुत्रचिन्नरा गौराः, कचन वा कृष्णकायाः, कचिद्वा स्थूलनासाः, पृथुपदाः, कुत्र वा कपिश-केशाः, पिङ्गलाक्षाः, क्षुद्रचक्षुषः, कचिद् हस्वाः कचिद्दीर्घाः, किन्तु सकला-कारा जेराः भारतवर्ष एव सुकराः । प्रायेण भारतादन्यो देशः सदैव केवलैकर्त्तुप्रबलः किन्तु सदैवैकर्त्तुप्रधानः पर्यायेण सकलकर्त्तुप्रधानश्च देशो भारतवर्ष एव ।

भारतवर्षीयं प्राकृतमुररीकृत्य दृश्यं कवीनामवनीतले नानास्थानजुषां कथञ्चिदञ्चितचञ्चद्भालस्थलानां स्वल्पानल्पकल्पनाप्रभवकवित्कविसरः । प्रकाण्डब्रह्माण्डभाण्डोदरवर्त्तिपरमवस्तुविचयव्यस्तानां न खल्वलभ्यमिह किञ्चन विद्यते भारते वर्षे । प्रत्युत प्रधानविविधधनानां खनिरसौ भारत-मही कल्पद्रुमायमाणा, द्रुहिणद्रविणनिकेतनीभूता, वृन्दारकवृन्द-सुवन्द्यपदारविन्दपरागधूसरा, कचन वा फुल्लदनेकानोकहनिवहमन्दी-भूतपुरन्दरपरिवन्द्यसुन्दरनन्दनमन्दारसन्दोहा मन्दमारुतस्पन्दसन्दोलि-ताबन्ध्या, मन्दारगन्धसुगन्धिक्कुसुमगन्धसुगन्धगन्धवाहप्रवाहमोदिता, गुरु-गुञ्जन्मकरन्दगन्धसन्धानामन्दामन्दनन्दद्विरेफा, वृन्दिष्ठवन्दितामन्दस्प-न्दमन्दाकिनीसुन्दरवसुन्धरा, गद्गद्नदन्नदनद्युपनदनाद्विनादिता, विशा-लशैलशृङ्गभङ्गीभङ्गिप्रोत्तुङ्गरिङ्गत्तरङ्गसङ्गतभङ्गसंघर्षसमुत्थसङ्गीतभङ्गीसुरु-चिरा, प्रशस्यशस्यश्रृष्यकोमला श्यामला ।

कचोपहसितमुकुरमेचकमरीचिकायां स्फुरति स्फुरदुरुचञ्चलवालुका-कुलसंकुलधरातलम् । कचन वा केवलजलजालनिमज्जजगतीतलम् । कचिदपि गिरिगुरुसुन्दरमन्दिरधरं धराधरनिकरभरं धरणीस्थलम् । कुत्र वा पूततीर्थसार्थैः पूतीकृता लोकाः । भावुकभक्तसाधकसंधानां भागवतभावभावकप्रदेशः, तान्त्रिकयान्त्रिकालौकिकक्रियाकलापैः प्रत्य-



क्षीकृतभागवतशक्तिविकासः । घण्टाशंखडमरुनादविनादितो यज्ञीय-  
धूमस्तोमधूमायितो देवस्तवरवपरिपूरिताम्बरो देवाः ।

घोरतरप्रखरसुरासुरनरवानरकिन्नररजनीचरनिकरसमरविसरप्रसरे,  
घनघर्घरभ्रणभ्रणायितगुमगुमायितभैरवरवपरिपूरितपुष्करसमीरगुरुगिरि-  
कन्दरे, हास्तिकहायिकपादातिकरध्याश्रयिवलिवलसंकुलशोणितपङ्किल-  
रौद्ररससमुद्रेकविलयैकचत्वरे शरशरासनचर्मवर्मगजरविशिखरिष्टितो-  
मरकरालकरवालसुधारतरतरवालकाष्णायससंवर्षणसमुद्रभूतहसितसहसौ-  
दामिनीदाममुदिरविस्फूर्जथुसमुद्योतितज्योतिस्ततिविस्तारभरे, भारते सं-  
प्रहारे, सति दृष्टे, श्रुते वा नानागमनिगमपरिकीर्तिते, सल्लिङ्गसङ्गा-  
दनुमिते वा मुमूर्षोरपि न कस्य धमनाववनीतले भूरि समाविर्भवति  
निन्दिताचिरप्रभाप्रवाहो रक्तवाहः ?

क एवमन्यत्र भारतात् नयपूर्णसमरव्यवहारः । वीरवीराङ्गनासङ्गि-  
नी रौद्ररसप्रसविनी वीरजननी रमणीमणिधारिणी मेदिनी ?

क्व नु खलु रणनय एवमाश्रूयते यत्—निरस्त्रैः शस्त्रिणां पादा-  
तिकैर्वा हास्तिकहायिकरथारोहिणां जात्वपि न संप्रहारव्यवहारः । श्रान्ते  
वा वीरवरे, प्रदर्शितपृष्ठे वा वीरवरिष्ठे समरनिवृत्तिः ? समुपस्थिते  
वा स्वीकृतसमयान्तरे पुनर्यथायथमवितथसमाघातनीतिं समनुरूप्य वा  
युद्धसञ्चारः ? वधेन च विना पराजितपरवन्धनं वा समुपेक्ष्य सावज्ञं  
वैरिणो रणनिर्मोक्षः । मल्लाय च समर्थो मल्लः क्व भारतीयादन्यो  
युधि कदापि श्रुतपूर्वः ।

ये च खल्वर्वाचीनाः प्राचीननयपरिपन्थिनो विवेकविनयविहीना  
विकारिणो विस्मृत्य भारतगौरवमुररीकुर्वन्ति प्रतीच्यवैपश्चित्यमतिसमुन्न-  
तम्, समुद्घोषयन्ति च “पुरा नासीदेव नववैज्ञानिकसमाविष्कृतेदानी-  
न्तनविमानयानकामानतोपगोलाद्यभिधानानामाविष्कारो व्यवहारप्रचारो  
वेति” । न खलु स तेषां दोषः, दोषस्तु नो दुर्भागधेयस्य, स्वकीयशिक्षा-  
वैमुख्यात् प्रतीच्यशिक्षादीक्षाप्रभावाच्च स्वकीयसर्वस्वसंरक्षणे नितान्तमना-  
स्थाया वेत्यन्यदेतत् ।

प्रज्ञतत्त्वविदो मनीषिणः ! भवतां कस्यैतदविदितं यद् रामरावण-

रणक्षणे श्रीरामपत्न्यनिक्षिप्तशस्त्रादिषु कामानादीनामपि नामान्तरेण नाम-  
सन्निवेशो रामायणादावुपलभ्यते यथा—

“परिगृह्य शतघ्नीश्च सचक्राः सगुडोपलाः ।

चिक्षिपुर्मुजवेगेन लङ्कामध्ये महास्वनाः ॥”

शतघ्नीति तोपापरनामधेयस्य ? गुडकेति च गोलाभिधानस्य पारि-  
भाषिकी विशेषसंज्ञा नव्यानामिदानीन्तनी ।

“उर्वाग्निं प्रोथितं कृत्वा शतघ्नीर्गुडकैर्युतम्” इत्यादि कृष्णशल्ययुद्ध-  
वर्णनप्रतीकेन नीतिचिन्तामणिभणितेन, उर्वनामकमहर्षिसमाविष्कृतोर्वा-  
ग्न्यभिधानस्यैवाधुनातनमभिधानं ‘वारुद’ इति न केपाञ्चन पुराणतत्त्व-  
विदामविदितम् ! न केन श्रुतपूर्वमिन्द्रजितो व्योमयानारोहिणो वा युद्ध-  
वृत्तम् । वस्तुतो ह्यगणितान्यपराण्यपि कति कति समासन् अत्यद्भुतानि  
प्रधानप्रधनयन्त्राणि, तान्येकैकशः कालकवलतश्चिरविलीनानि न खलु  
पुनराविर्भविष्यन्तीति नः परमो मनःखेदः ।

अलमधिकनिदर्शनप्रदर्शेन ! यदभूदभूतपूर्वं महाक्षेत्रकुरुक्षेत्रे, कले-  
रादौ प्रधानप्रधननैपुण्यवितानं कुरुपाण्डवीयं वैश्वानरवरुणरौद्रबाणविक्षेप-  
शरनिक्षेपप्रभृतिकं “न भूतो न भविष्यति” इति जनश्रुतिप्रत्यक्षसाक्षिकं,  
तदपि किं समपेक्षते वक्तारम् ? अष्टादशाक्षौहिणीसमावेशः कुत्रापि  
श्रुतपूर्वः ?

“अयुतं च नागास्त्रिगुणीरथानां, लक्षैकयोधा दशलक्षवाजिनाम् ।

पदातिसंख्या षट्त्रिंशकोटयः, अक्षौहिणीं तां मुनयो वदन्ति ॥” इति

किञ्च ततोऽपि चिरतरपूर्वकाले रघुकुलकरीरयोर्लवस्य च चन्द्रकेतो-  
रतिप्रखरसमरसमानविज्ञानं क्व च भारतादन्यत्र केनापि स्वप्नेऽपि कदाऽपि  
समाविष्कृतमाविष्करणीयं वा शक्यते नाम सम्भावयितुमपि ? लक्ष्मणा-  
त्मजनिक्षिप्ते चाग्नेयास्त्रे तदीयप्रलयकालकरालप्रव्वलज्वालाकुलविलोल-  
कोलाहलसंकुलिते किल निखिले लोके सहसा वारुणबाणमहिम्ना समा-  
विर्भूतनिपतन्नीरसम्भारभरनीलनीरदप्रसादाज्जगतीतलं शीतलमलमकार्षीद्रा-  
मपुत्रः कनीयान् ।



किमहो वैचित्र्यम् !! कदाचिदाग्नेयवाणदग्धं सन्दिग्धसमवस्थानमिव धरातलम् !! कचन वा वारुणवाणमहिम्ना छिन्नमग्नमिव महीतलम् !! गुरुगुञ्जप्रभञ्जनपुञ्जसंचालितमकस्मात् कस्मादन्तर्हितमहितस्तनितनूतन-स्तनयित्नुकदम्बकम् !! निक्षिप्तवाणस्य पुनराकर्षणम्, शब्दभेदिबाण-विज्ञानम्, लक्ष्यमात्रविभेदकं न न्यूनं नाधिकं वा बाणानुसन्धानं कस्य खलु भारतीयादितरस्य स्वप्नेऽपि गोचरीभूतमनल्पकल्पनासम्भूतमपि वा संभाव्येत ?

अयि मम प्रियतमश्रोतारो महाभागाः ! भारतगौरवद्वयः ! प्रत्न-तत्त्वविदः पुराणेतिहासकोषज्योतिषचक्षुषो मनस्विनः !! भारतीयज्योति-र्विद्यायाः कणाभात्रपर्यालोचनेऽपि नोपमा क्वाप्यस्य कणांशेऽप्युपलभ्यते । ज्योतिर्विदामग्रेसरा ज्योतिषगवेषणायां विलीनाः पराशरार्यभट्टमयादयः सोमसिद्धान्तत्रयसिद्धान्तादिप्रणेतारश्च भूतत्त्वभूगोलखगोलग्रहोपग्रह-नक्षत्रवृत्तराशिसम्भरणवर्षाशनिनिपातनरौद्रशिशिरसम्पातनातिवृष्ट्यनावृ-ष्टिस्पर्भावनादिकम्, जन्मकालीनकुण्डलीविचारप्रचारप्रभावाच्च सौभाग्य-दुर्भाग्यपरमायुःपुत्रदारादिसुखदुःखादिनिरूपणम्, मुहूर्त्तविशेषप्रभावात् गमनागमनजन्यफलाफलपर्यालोचनम् अन्यच्चासंख्यातमत्यावश्यकम-भिधाय सकलदेशपरमगुरवो जगत्यामभूतपूर्वाविष्कारप्रकारैर्भारतगौरव-मातेनुरिति कस्याऽक्षरं परिचिन्वतो ह्यविदितम् ?

( सावशेषम् )

## रामायणमहाभारतप्रतीच्यसमीक्षासारः ।

ले०—साहित्यशास्त्रिसाहित्यरत्न एम्० ए० गाडगिळोपाह-  
प० राजारामशास्त्रिणः, काशी ।

—:०:—

रामायणमहाभारते लौकिकसंस्कृतनिबद्धे आदिमे काव्ये इति निश्च-  
प्रचम् । अत एव रामायणमाद्यकाव्यं तत्कर्ता वाल्मीकिश्चाऽऽदिकवि-  
रिति जनैर्व्यपदिश्यते । एवमेव महाभारतं 'पञ्चमो वेद' इति लोकेषु  
प्रसिद्धम् । एतच्च ग्रन्थद्वयमभिलक्ष्य कोविदाः इतिहासपदमुपयुञ्जते ।  
इतिहासादितरत्पुराणादिकमपि प्रख्यातमेव । अयमेव प्राधान्येनेतिहास-  
पुराणयोर्भेदो यत्तयोराद्ये उपाख्यानभूयिष्ठे सत्यप्येकैव मुख्या कथाऽऽदि-  
तोऽवसानपर्यन्तं प्रवर्तते; द्वितीये पुनर्वक्तृवर्जं सर्वाण्येवाऽऽख्यानानि पर-  
स्परं भिन्नानीति । अनयोरितिहासयोरुपरि पाश्चात्यकोविदैः कीदृशी दृष्टि-  
निपातितेति द्रष्टुकामैः सुधीभिरवलोकनीयोऽयं लेखः ।

रामायणमहाभारतयोर्निर्माणाऽऽरम्भो वेदरचनानन्तरं समजनीति  
कथनमयुक्तं स्यात् । यावच्च वेदानां केचिदन्तिमभागा निर्माणाऽवस्थाया-  
मेवाऽऽसन् तावदेवेतिहासयोरपि प्रारम्भः सञ्जात इति प्रमाणप्रतिपन्न-  
मेतत् । तत्र न तावन्महावेदिं विभजन्ती पृष्ट्येव काचन मध्यरेखा वेद-  
निर्माणसमाप्तीतिहासनिर्माणाऽऽरम्भकालयोर्मध्ये कल्पयितुं शक्या ।  
यथा ऋक्संहितायां ब्राह्मणभागेषु च समुपलभ्यमाना वीरनृपतिचरित्र-  
वर्णनपराः काश्चिदैतिहासिक्यः कथा लोकेषु प्रचलिताभ्यः कथाभ्य एव  
सङ्गृहीताः स्युस्तथैव लोकेषु प्रचलितानि वन्दिभिश्च सर्वत्र गीतानि  
वीरोपाख्यानानि महाभारतरामायणादिष्वपि संगृह्य निवेशितानीत्या-  
धुनिकानां पाश्चात्यविपश्चितां मतम् ।

### महाभारतम्

महाभारतं "काष्णो वेदः", "पञ्चमो वेद" इति वा लोके  
प्रसिद्धम् । एतच्चैकेनैव कविना नोपनिबद्धं स्यादिति पाश्चात्या मन्यन्ते ।  
सहरिवंशे तस्मिंश्च लक्षसंख्याकश्लोकानां समुपलभ्यमानतया महा-  
भारतं शतसाहस्री संहितेति व्यपदिश्यते । महाभारतेऽष्टादश पर्वाणि ।



तत्र चाष्टमषोडशसप्तदशाऽष्टादशपर्ववर्जं प्रतिपर्वोपपर्वाण्यपि सन्ति । दीर्घतमं पर्वं द्वादशमनुमानतश्चतुर्दशसहस्र(१४०००) श्लोकात्मकम्, लघुतमञ्च पर्वं सप्तदशं द्वादशोत्तरशतत्रय(३१२) श्लोकात्मकम् । ऊनविंशं पर्वं खिल इति प्रसिद्धं हरिवंशाख्यं महाभारतपरिशिष्टरूपम् । हरिवंशः षोडशसहस्र(१६०००) श्लोकात्मको ग्रन्थः; इह हरिवंश-विष्णु-भविष्याऽभिधेयानि त्रीणि पर्वाणि । महाभारतीयः कृष्णः प्राधान्येन राजनीतिज्ञः किन्तु हरिवंशीयः कृष्णो विष्णोरवतार इत्यवधेयम् ।

इदानीमुपलभ्यमानस्य समग्रस्य लक्षसंख्याकस्य ग्रन्थस्य पञ्चमो भागो विंशतिसहस्र(२०,०००) श्लोकात्मको महाभारतस्य प्रधान-कथांशः । एतदतिरिक्तो भागः सुरराजर्षिकथा, विश्वोत्पत्ति, देववंश-वर्णन, दर्शननीतिधर्मयुद्धकर्तव्याऽऽदिविचारभूयिष्ठ उपदेशबहुलश्च । महाभारते कचन मध्ये श्रीमद्भगवद्गीताप्रभृतयः सम्पूर्णा ग्रन्था निवेशिताः । एतेन महाभारतं नेतिहासमात्रं किन्तु पुमर्थचतुष्टयप्रति-पादकं - स्मृतिशास्त्रमेवेति स्पष्टम् । महाभारतीयमहापर्वणामारम्भे-  
“नारायणं नमस्कृत्य नरञ्चैव नरोत्तमम् ।

देवीं सरस्वतीं व्यासं ततो जयमुदीरयेत् ॥”

इति विष्णुस्तुतिरस्य काष्णवेदाऽऽख्या चैतस्य वैष्णवधर्मशास्त्रत्वं गमयतः ।

महाभारतस्याष्टशतोत्तराष्टसहस्र(८८००) श्लोकमात्रात्मकत्वम्, उपकथासंयोजनात्प्राक् चतुर्विंशतिसहस्र(२४०००) श्लोकात्मकत्वं, त्रिवारं परिष्कृतत्वञ्चाऽऽदिपर्वणि स्पष्टतया निर्दिष्टम् । इदानीमुपलब्धो ग्रन्थस्त्रिवारं परिवर्धित इत्ययं सिद्धान्तो बहुभिर्बाह्याऽऽभ्यन्तरैः प्रमाणै-रुपोद्धृत्यते । सततं प्रक्षिप्यमाणैः श्लोकैर्ग्रन्थोऽयमेतावतीमियत्तां प्रापित-स्तथा बन्दिभिः स्तुतानि भरतानां युद्धचरितानि महाभारतस्य प्रधानांश आसीत्तत्रोपदेशपरो भाग उपकथाभागश्चानन्तरं संयोजित इत्यर्वा-चीनानां मतम् ।

यजुर्वेदीयकुरुपञ्चालवृत्तान्तः काठकीयधृतराष्ट्रवैचित्रवीर्योदन्तश्च महाभारतस्यैतिहासिक आधार इत्यधुनातनैर्विद्वद्भिः प्रतिपाद्यते । इत्थं ख्रिस्तोयशकप्रारम्भात्पूर्वं दशमे ( केषांचिन्मते पञ्चदशे वा ) शतके

भारतयुद्धं बभूवेति रनुमीयते । तद्वर्णनपराणि परम्पराऽऽगतानि गीतानि सर्वत्र जनैर्गीयमानानि कस्मिंश्चित्काले संगृह्य ग्रन्थरूपेण प्रकाशितानीति । तदा ग्रन्थः ८८०० श्लोकमात्रात्मक आसीत्स कालश्च ख्रिस्तीयशक-प्रारम्भात्पूर्वं पञ्चमी शताब्दी स्यादिति तैः कथ्यते । अत्र चाऽऽश्वलायनगृह्यसूत्रीयो “भारत-महाभारत” इति नामद्वयनिर्देशो महाभारतस्याऽऽश्वलायनगृह्यसूत्रात्प्राक्स्थितेः परिपोषकत्वेनोपन्यस्यते । पालीसाहित्यगतं ब्रह्मणः सर्वदेवश्रेष्ठत्वमपरं प्रमाणम् । महाभारतस्यास्मिन् भागेऽपि ब्रह्मणः सर्वदेवश्रेष्ठत्वाऽङ्गीकारादयं भागः पालीसाहित्यात्पूर्वं निर्मित इति सुवचम् ।

ख्रिस्तात् प्राक्कालिके तृतीयशतके ग्रन्थः २४०० श्लोकसंख्यामवापेति तात्कालिकस्य मेगस्थनीज (Megasthenes) नाम्नो यवनस्य वर्णनादवगम्यते । तद्वर्णनानुसारतो ब्रह्मा विष्णुः शिवश्चेत्येषा त्रयी जनानां पूजाऽऽस्पदमभूदित्यत एतच्चयोपूजाविधायको महाभारतभाग एतत्कालिकः स्यादिति स्थितमेव । महाभारते निर्दिष्टानि यवनशकपल्लवादिनामान्यप्यमुमेव कालं सूचयन्ति ।

अनन्तरञ्च केनचित्कविना ( व्यासेन ) अपरानपि भागान् ग्रन्थे संयोज्य प्रकृताऽऽकारो ग्रन्थः पुरस्कृतः स्यादेवमेव च ‘व्यास’ इत्याख्यायाः सार्थक्यमिति प्रतीच्यपरिदृष्टतानामाशयः । महाभारतीयं प्रमाणमुद्धरतस्तात्कालिकादेकाहानपत्रादयमर्थोऽवसीयते यदयं कालः ख्रिस्तीयपञ्चमशताब्द्याः पूर्वं एव स्यादिति ।

किन्तु डलमन् (Dahlmann) नाम्नः कृतिनो नैतस्मिन् मते आस्थाऽस्ति । स तु महाभारतमादित एव लक्षसंख्यात्मकमुपदेशपरञ्च मन्यते ।

महाभारतस्य त्रयष्टीकाकारा ज्ञायन्ते । सर्वज्ञनारायणः सर्वाऽऽद्यष्टीकाकृत् यश्चतुर्दशशतकोत्तरभागे बभूव । अर्जुनमिश्रोऽप्यपरः । नीलकण्ठश्चान्यो यः षोडशशतके बभूवेत्यवधार्यते ।

महाभारते प्रसिद्धान्युपाख्यानानि— कालिदासीयशाकुन्तलनाटकाऽऽधारभूतं शाकुन्तलोपाख्यानं सर्वप्रथमं निर्देशमर्हति । महाभारते रामायणोपाख्यानमप्युपलभ्यते येन रामायणस्य महाभारतपूर्ववर्तित्व-



भवसीयते । रामायणे, पद्मपुराणे, स्कन्दपुराणे चात्रत्यमृच्यशृङ्गोपाख्यान-  
मुपलभ्यते । उशीनरोपाख्यानं पालीसाहित्येऽपि ख्यातमेव । आख्यानान्त-  
राणि द्वौपदीसावित्रीनलोपाख्यानादीन्यवगन्तव्यानि ।

महाभारतमद्यत्वे समुपलभ्यमानानां बहूनां काव्यानामाधारग्रन्थो-  
ऽभूदिति तत्तत्काव्याऽवलोकनपुरःसरं निश्चीयते । कथमिव विफलीक्रियेत  
भगवद्वाक्योक्तिः—

पर्जन्य इव भूतानामक्षयो भारतद्रुमः ।

सर्वेषां कविमुख्यानामुपजीव्यो भविष्यति ॥ इति ।

### रामायणम्

इय्याकोपि (Jacobi) नाम्नः पाश्चात्यविपश्चितो मते रामा-  
यणमादावयोध्याकाण्डादारभ्य लङ्काकाण्डसमाप्तिपर्यन्तं पञ्चकाण्डा-  
त्मकमेवाऽऽसीत्तत्र चानन्तरं वालोत्तरकाण्डे संयोजिते तथा ह्युत्तर-  
काण्डं बहुकालोत्तरं संयोजितमित्यत्र लङ्काकाण्डस्यान्तिमपद्यान्येव  
प्रमाणम् । भूयसां वालकाण्डवर्तिवचनानाञ्च काण्डान्तरवर्तिभिर्वचनैः  
सह विरोधस्य दृश्यमानत्वाद्वालकाण्डमपि दीर्घकालानन्तरं संयोजितं  
स्यादिति स मन्यते । अन्यच्च रामायणस्य पञ्चकाण्डात्मकत्वे प्रमाणं स  
एवोपन्यस्यति— वालकाण्डप्रथमतृतीयसर्गवर्णितयोः रामायणसारयोरे-  
कस्मिन् ( तृतीयसर्गीये ) एव रामजन्मकथोत्तरकाण्डकथा च वर्णि-  
ताऽऽस्ते । अपरस्मिन्स्तु ( प्रथमसर्गीये ) एतद्वर्जं पञ्चकाण्डात्मिक्या  
एव कथायाः सञ्क्षेपेण वर्णनमुपलभ्यते । एतेन रामायणं कस्मिंश्चि-  
त्काले पञ्चकाण्डात्मकमेवाऽऽसीदित्युपर्युक्तः कृती मनुते । यच्चात्र तत्त्वं  
तद्रामायणमालोचयद्भिः प्रेक्षावद्भिः स्वयमेव विचारणीयम् ।

रामायणनिर्माणकालः—( १ ) महाभारते रामायणकथाया निर्दिष्ट-  
तया, महाभारतीयस्य कस्यापि पुरुषविशेषस्य च रामायणेऽनिर्दिष्टतया  
महाभारतीयप्रधानांशनिर्माणात्पूर्वमेव रामायणं निर्मितमासीदिति वक्तुं  
शक्यम् । ( २ ) महाभारतीयसप्तम(द्रोण)पर्वणि लङ्काकाण्डस्थं पद्यमेकं  
वाल्मीकिनामनिर्देशपूर्वकमुद्धृतम् । इत्थमपि रामायणं महाभारतीयप्रधानां-  
शात्प्राक्निर्मितमासीदेव । ( ३ ) महाभारतीयतृतीय(वन)पर्वणि रामोपा-

ख्यानमेकमवाप्यते यद्वाल्मीकीयैः कतिपयैः पद्यैः सह साम्यभजनाद्रामायणाश्रयमिति ज्ञायते । (४) पालीभाषानिर्मिते दशरथजातके विद्यमानायां रामकथायां लङ्काकाण्डोयाष्टाविंशत्युत्तरशत १२८ तमसर्गस्थमेकं पद्यं दृश्यते । एवमपि रामायणं बुद्धात् प्राक्कालिकमिति निर्विवादमेतत् ।

वेबेर (Weber) विपश्चितो मते—सीताहरणादिकं होमर् (Homer) नाम्नः कवेरिलियड् (Iliad) काव्येन संवदतीत्यतो रामायणकथायां यावनी (Greek) ज्ञाया स्पष्टमुपलक्ष्यते । किन्तु नैतत्कथनमुपपद्यते । एतादृश्यः कथाः सर्वेष्वेव देशेषूपलभ्यन्त इति न तासु मिथः प्रभावः कल्पनीयः ।

रामायणमार्याणां दक्षिणदिग्विजयस्य लाक्षणिकी कथेति लैसेन् (Lassen) नाम कश्चित् । एतादृशस्याऽऽशयस्य ग्रन्थकृता रामायणे क्वचिदप्यप्रकटीकृतत्वान्नैतदपि प्रमाणप्रतिपन्नम् ।

इज्याकोपी (Jacobi) महोदयस्तु रामायणं वेदवर्णितेन्द्रवृत्रयुद्धाश्रयं मन्यते । तन्मते राम इन्द्रो, मारुतिरिन्द्रसहायका मरुतः, सीता गोस्थानीया, रावणश्च वृत्र इति ।

महाभारत इव रामायणेऽपि बहूनि सुन्दराण्युपाख्यानानि सन्ति । तेषु गङ्गावतरण-विश्वामित्र-श्लोकोत्पत्त्युपाख्यानानि शस्ततमानि । बहुसङ्ख्या ग्रन्था रामायणीं कथामाश्रित्य निर्मिताः । रामायणस्य तन्निर्माणकालमारभ्य केनाऽपि ग्रन्थेनाऽतुलनीयो लोके प्रचार आसीत्परिदृश्यते च । स्पष्टमेवाभिहितं ग्रन्थकृता—

“यावत्स्थास्यन्ति गिरयः सरितश्च महीतले ।

तावद्रामायणकथा लोकेषु प्रचरिष्यति ॥” इति ।



## ग्रीष्मवर्णनम् ।

काशीस्थहिचेदक्षत्रियहार्दस्कुलाध्यापकसाहित्याचार्य-वेतालोपाह-  
पं० अनन्तरामशास्त्रिणः ।

—:ॐ:—

न ज्येष्ठेऽमरभारती प्रकटिता ग्रीष्मावकाशं गते-

त्युच्चैस्तामनुपालयन्नयमहो ! ग्रीष्मस्तु वर्षास्वपि ।

आयान्त्यां प्रकटं किलात्र लभते मल्लीमतल्लीलस-

न्मालाऽऽलीकवितावलीविलसितः प्राप्तावकाशः श्रियम् ॥

धुन्वन्नेकान्तमन्तःकरणमसुमतां शोषयन् सिन्धुवस्त्रां

तन्वन्नुत्साहसम्पत्प्रशमनमभितः प्लोषयन् काननानि ।

तान्ति भ्रातिं क्रमेणाऽधिधरणि सरितः प्रापयँश्चक्रवाकान्

० ० ० भीष्मो ग्रीष्मोऽद्य माद्यन् जगदिदमखिलं तापयन् देद्युतीति ॥१॥

काश्यं ग्रीष्मे रजन्या ब्वरभरनिकराक्रान्तया नूनमाप्तं

गत्यामत्युष्णभासाऽप्यकलि किल तपोचापतप्तेन मान्द्यम् ।

अश्रान्तं निःश्वसन्ती क्वचिदपि जनता नैति सन्तापशान्तिं

कालः कालोपमोऽयं दलयति हृदयं, हा निदाघो निदाघः ॥२॥

अम्भो मच्छोष्यमाणं स्पृहयति जनता तापिताङ्गी नितान्तं

सृद्रात्यम्भोविहारैरपि कमलवनं प्राज्यमत्प्रीतिपात्रम् ।

इत्थं क्रोधादिघञ्जिव जगद्धुनोत्तप्तगात्रोऽतिमात्रं

पश्यन् क्रूराग्निनेत्रैर्दशशतकिरणोऽत्युग्रतेजाश्चकास्ति ॥३॥

लोका नोदश्चसिष्यन्नतिशयभयदे हानिदा'ऽघे निदाघे

मध्ये मध्येऽत्युदारा न किल सुखकराश्चेदवास्थन् समीराः ।

कालेऽस्मिन्नाम्रसम्पत्परिणतफलदे तापभीतेव कूपे

वस्त्रच्छन्नेऽप्युरोजे वटतल उचितं शीवताऽऽप्ताऽवकाशम् ॥४॥

१ व्याघ्रो-सखी, सङ्गृहीति यावत् । २ हानिदं कष्टं यस्माद्यत्र वा तस्मिन् ।

भूयः स्वेदोदबिन्दुव्यतिकरकलितं स्रस्ततां याति गात्रं  
 नेत्रद्वन्द्वं निमोलां कलयति नितरां हन्त ! मूर्च्छाभ्युपैति ।  
 ग्लानिं प्राप्तेन तस्थे भृशमिह मनसोत्साहशून्येन, मन्ये  
 ग्रीष्मः सम्प्रत्यवस्थां जनयति जगतां तां रतान्तच्छणोत्थाम् ॥५॥

ग्रीष्मोत्प्लोऽतिखिन्नोऽध्वनि चलनवशात्कश्चिदुच्चैःपिपासः  
 प्राप्तः पानीयशालां सुरुचिमपिच तत्पालिकां तत्र पश्यन् ।  
 पानार्थी तामुपायात्सरसमथ तया पायितं तत्प्रकामं  
 पाथः पिप्ये स; चित्रं परमतनुगुणा तत्पिपासा न शान्ता ॥६॥

वालेषु स्पर्शकेलीकृतरतिषु जले रोधसि स्थानमेकं  
 विश्रान्त्यै कल्पयित्वा निजतरणकलाकौशलं दर्शयत्सु ।  
 केनापि स्पृष्टगात्रः सपदि सहचरैः“रेष चौरौ बभूवे”—  
 त्युक्तः कश्चित्तर्पतावतिनिपुणतया चेष्टते स्प्रष्टुमन्यान् ॥७॥

तोयक्रीडाविशेषप्रणयनविषयप्रतचित्तास्तपतौ  
 लोकास्तापार्तिजालाकुलतनुलतिकास्तन्वते वार्विहारम् ।  
 पाथःपूरे प्लवन्ते कतिचन विततोत्क्षिप्तबाहाः सहेलं  
 केचित्कूर्दन्ति चोच्चैर्भुजयुगलदृढोन्नद्धजानुद्वयान्ताः ॥८॥

अन्योन्यं सिक्तगात्राः करतलयुगलीसम्पुटोत्पीडिताऽर्णो—  
 धारासारेण हस्तोल्लुलितजलभरैः केऽपि चारक्तनेत्राः ।  
 तैरे नीरे विहारं विदधति, सलिलान्तर्निमग्नस्तलस्थां —  
 मृत्स्नामानीय कृत्याऽभिदधति च परे स्वां तलस्पर्शवत्ताम् ॥९॥

नौकायां केऽपि नीरे विदधति विह्वतीः, सायमारामभूमिं  
 गच्छन्त्यारन्तुमन्ये परिमलविलसन्मल्लिकापाटलाढ्याम् ।  
 ग्रीष्मे भूगर्भगेहे सुखमिह रसिकैर्नीयते मध्यमहो  
 रम्भोर्वम्भोरुहाक्षीस्तनयुगलपरीरम्भसम्भावनाभिः ॥१०॥



सन्तप्ताऽयोमयीव प्रथयति पृथिवी भूरि दुःस्पर्शभावं  
 प्रायेणाऽऽपो धृतौष्ण्या जहति निजगतां शीतलस्पर्शतां ताम् ।  
 सन्तापान्ध्यं समन्तात्क्रियत इव रवेस्तेजसाऽभीक्ष्णमक्ष्णोः  
 क्षिप्तन्त्यङ्गानि दावानलविकलवनाङ्निर्गताः किन्तु वाताः ॥११॥  
 आकाशं तिग्मरश्मेः खरतरकिरणैर्वर्धतीव स्फुलिङ्गान्  
 कालोऽत्यूष्मैष कालः किमु, दधति दिशस्तापरोक्ष्यं किलोच्चैः ।  
 आत्मा दाहेन गाढं पुटित इव, मनोऽप्याकुलं नु प्रतप्तं  
 द्रव्याख्याक्रस्यतिष्ठन् प्रकटयति गुणं चित्रमूष्मा गुणोऽयम् ॥१२॥  
 नैदाघा द्वादशादित्यास्त एतेऽनन्तकल्पिताः ।  
 सन्तु सत्कविलोकान्तस्तापनिर्वापणक्षमाः ॥

### प्रहेलिका ।

व्याकरणसाहित्याचार्य, साहित्यरत्न-  
 पं० श्रीहरगोविन्दमिश्रः, काशी ।

—:४३:—

को वैनतेयरथगः ? सुरभोजनं किं ?  
 किं देवसद्य ? हि शिलोच्चयवाचकः कः ?  
 नीराण्डजार्थकपरावथ कौ च वर्णो ?  
 को वा हली ? समिति योद्धुभिरिष्यते कः ? ॥१॥  
 प्रश्नाष्टकोत्तरपुराभववर्णवाच्याः  
 पूज्याङ्घ्रिपद्मयुगला भुवि के ममैमे ?  
 प्राच्यप्रतीच्यभववाग्वनिताधिनाथाः  
 के ? येऽधिकाशि किमु भूतल एव मान्यः ॥२॥  
 प्रहेलिकाया एतस्याः समालोच्याखिलोत्तरम् ।  
 प्रकाश्यामरभारत्यामनुगृह्णन्तु नो बुधाः ॥३॥

काशिकराजकीयप्रधानसंस्कृतपाठशालाऽध्यक्षाणां महामहोपाध्याय—  
एम्० ए० पदवीविभूषितानां श्रीगोपीनाथकविराजमहोदयानां

शुभाशंसा ।

—:ॐ:—

श्रीमद्राजाऽधिराजादधिगतपरमोदारमानोऽसमानो  
युक्तो नित्यं नितान्तं मणिगणखचित'स्त्रधरा'ऽम्बाऽङ्घ्रियुग्मे ।  
त'न्तुर्याऽद्वैतशान्तं शिव'मुपगतवान् यः स्वयं शम्भुरूपः  
श्रीमान्मान्येषु मान्यो जयति जनि-जरा-जित्वरः कोऽपि नाथः ॥ १ ॥

गोविन्देऽमन्दभक्तिः क्षरदमरधुनीस्वच्छपीयूषपूरं  
पीत्वा शेते सुखं यः स जयति कविराट् काशिकायां नगर्याम् ।  
नानापट्दर्शनाऽऽद्यागमविमलमतिर्विश्वनाथाऽङ्घ्रिपद्मे-  
ऽथ, स्वाऽऽत्मानं समर्प्य क्षपितभवभयश्चिन्मुदा संचकास्ति ॥ २ ॥

कल्याणं श्रीपतिर्वः सरसिजनयनो नित्यमेव क्रियाद् यो  
विद्यामैश्वर्यमर्थं सुतमपि भवतामुन्नतिं नेप्यति द्राक् ।  
राजद्वारे प्रशरता प्रसरतु महती कीर्तिरत्युज्ज्वला वो  
जल्पाकानां मुखानां प्रभवतु वचनस्तम्भने गीस्त्वदीया ॥ ३ ॥

जीव्याज्जीयाच्च तावच्छतमिह शरदां श्रीभवान् भाग्यशाली  
कामं कामाऽरिपादाऽम्बुजयुगमनिशं चेतसा चिन्तयन् सन् ।  
सर्वज्ञः सोऽपि शर्वो भवभवभयभिद् भव्यभस्माऽङ्गरागो  
दात्यत्येव प्रसन्नो निजसदयदृशं श्रीमतां मङ्गलाय ॥ ४ ॥

उद्यन्मातृण्डदीप्त्युतिरिव भवताद्वः प्रतापोऽप्यखण्डो  
दशाद्वः सर्वसिद्धिं स हि मदनहरो मस्तकन्यस्तगङ्गः ।  
यत्पादाऽम्भोजयुग्मं भ्रमति च भवतां मानसान्तर्निविष्टं  
होराऽङ्गाऽऽवर्तिसूचीयुगलमिव घटीयन्त्रचक्रेऽल,मों,शम् ॥ ५ ॥

पं० केशवदत्तपाण्डेयसाहित्याचार्याः, काशी ।



भ्रातृभगिन्योरालापः ।

ले०—आसादारवास्तव्या मिश्रोपाह्वा श्रीमती चन्द्रावती देवी “कविताकाननम्” ।

—:❁:—

भगिन्या भ्राताऽभ्यर्थितः—हे भ्रातः ! एकवारं मद्देशमागत्य भगिन्याः सुखं दुःखं च श्रोतव्यं द्रष्टव्यञ्च ।

भ्राता—वत्से ! तव देशे बहुशः पलाशाऽरण्यान्यो यत्र व्याघ्रा वसन्त्यत आगमनं सोपद्रवम् ।

भगिनी—सौम्य ! अस्त्र-शस्त्र-धारिणो वीरस्य ते व्याघ्राः किं प्रहीष्यन्ति ?

×

×

×

×

काले समागच्छन्तं स्वभ्रातरं दृष्ट्वा तद्भगिनी श्वश्रूं पृच्छति—द्वौ जनौ श्यामगौरौ समागच्छन्तौ विलोकयेऽहम् ; श्यामो मे पति-गौराङ्गो भ्राता ।

फलकोपविष्टां मनस्विनीं श्वश्रूं वधूः पुनराह—अनयोः श्रान्तयोः कृते भोजनं किमुपकल्प्यम् ?

श्वश्रूः—दुर्भगे ! कुसूले निःक्षिप्तानां शीर्ण—जीर्णपूतिगन्धानां कोद्रवा-णामोदनं केदार-खण्डे स्वयम्प्ररूढानां मसूराणां शाकं च रन्धय ।

वधूः—मातः ! तादृशे कोद्रवेऽग्निः प्रज्वलयाच्छ्राके च वर्जं... ।

वध्वा गोधूम-शङ्कुल्यो मुक्ता-समानो व्यासवतां ( वासमती ) तण्डुलानामोदनोऽलावू-शाको मुद्गद्विदलञ्चोपसम्पादितानि घृताक्तानि स्वर्णपात्रे परिवेष्ट्य द्वयोरग्रे स्थापितानि । श्यालानुत्तौ भोक्तुमुपविष्टौ ।

अन्तरे रुदन्तं श्यालं पृच्छत्यावुत्तः—किन्ते मात्रा निर्मितं पाथेयं त्वया स्मर्यते ? दयितायाः सूनृता हृदयाह्लादिनी स्निग्धा वाग् वा ?

श्यालः—नैतत् किमपि । किं तु प्राभातिकसूर्यवर्णां हिरण्यवर्णां वा मद्भगिनीं कष्टेनाऽत्रत्येन दग्ध्वाऽङ्गारभूतां कोकिलवर्णां वा... ।

भगिनी—श्लाघ्य ! भ्रातः ! मालाकारकुटीं गच्छ, तत्रैव मद्दुःख-गाथां श्रोष्यसि ।

×

×

×

पूज्य ! कियन्मणं विदल्यते; कियन्मणं पिष्यते; कियद् वा रन्ध-यित्वोपसम्पद्यते । असंख्यान्यमन्त्राणि प्रमार्ज्यन्ते बलादिच्छाविरहितया-ऽपि मया, श्वश्रा । अतिदूरतलसंसर्गिजलात् कृपात् पानीयान्यु-

दध्यन्ते । सर्वान् प्रभोज्य, प्रपाय्य, शुने मार्जाराय प्रासं प्रदाय, देवराय  
ननान्द्रे च कृत्यवर्त संस्थाप्यावशिष्टां लब्ध्वीमन्तिमां रोदिकां भुञ्जे ।  
परिधानं हि कच्चरं जीर्णं शीर्णं सर्वैः परित्यक्तं वस्त्रम् ।

भ्राता—हा ! लौहकर्मकारापरणे दह्यते मद्भगिनी श्वशुरालये !

भगिनी—स्वान्वयललाम ! न निगदनीयं त्वया स्वदयितासमीपे  
दुःखमेतत् । न चेत् सा पञ्चषेभ्यो गृहेभ्यो वायनं करिष्यति । हे सातृ-  
नेत्रतारक ! जननीमपि न ब्रूहेतत् । न चेत् हृदयं विदार्य मृता स्यात् ।  
न वा पितृव्यवधूचरणयोर्वा दुःखमिदमुपायनीकुरु । साऽपि  
वार्तालापे वचनीय-लक्ष्यं मां करिष्यति । पूज्यपाद ! नेदं पितामहसविधे  
वाच्यम् । अन्यथा सोऽपि प्रामीणजनसकाशेऽश्रूणि मोचयिष्यति ।  
नैष वृत्तान्तो लघुभगिनीसमक्षे वाच्यः । नो चेत् सा श्वशुरालयं न  
गमिष्यति । हे रमणीयगुण ! दुःखं वरदर्शकसविधे निवेदनीयं  
येनाऽहं गृहेऽस्मिन् विवाहिता । हे वंशावतंस ! तं ब्राह्मणपुरोधसं प्रतीदं  
निवेद्यतां येन लग्ने शोधिते विवाहोऽत्रानुमापितः ।

अन्ते च विनिवेदयति भगिनी—हे कुटुम्ब-शील-धन ! इदं स्वर्भन-  
स्येव निधाप्यताम्, यादृशं कर्म, तादृगेव मे विपाकः ।

पुनरप्याह—सर्वविपज्जालं प्रवेष्ट्य नद्यां त्यक्तव्यम् ; अर्थात् कोऽपि  
नाऽऽक्रोशितव्यः ।

×

×

×

परिपदि महार्हं चत्कटासने ( कुर्सी ) स्थितः पिता पुत्रमेव केवल-  
मागच्छन्तं दृष्ट्वा शोचति.....

पुत्रो मर्मव्यथास्वरेण पितरमाह—जनक ! कलकलवाहिनी प्रवर्द्ध-  
माना यमुना नदीव वत्सा प्रियभगिनी रोदिति ।

जनकः (सरोपम्)—वत्स ! प्रियंवद ! किं ते बाह्योर्जङ्घयोश्च बला-  
भावो घुण्णीकृतप्रवेशो वा जातो येन रुदन्ती प्रियभगिनी सह नानीता ?

×

×

×

महानसे वंशवदा कुलमहिला ननान्दरमदृष्ट्वा भोक्तुं समुपस्थितं  
पतिं भ्रातृजायाऽऽह—जीवनधन ! सौभाग्यसौरभ ! भुज्यताम्,  
ननान्दुः कुशलञ्च निगद्यताम् ।

पतिः—प्रियतमे ! श्रद्धारूपे ! प्रत्युत्पन्नमते ! अनागतविधात्रि !  
गृहिणीपदं गौरवशीलं प्राप्य मद्भगिनी शशिनः कलेव विवर्धते !



( १ )

## अवतारविषयकजिज्ञासासमालोचनम् ।

ले० पं० अनन्तशास्त्री फडके, व्याकरणाचार्यो मीमांसातीर्थश्च ।

( पुराणेतिहासाध्यापक, राजकीयसंस्कृतकालेज, काशी ) ।

—ॐ—

अमरभारत्या मिलितप्रथमद्वितीयाङ्के प्रकाशितपरमात्मावतार-  
कारणनिर्वचनसंज्ञकलेखे 'स्वीयेच्छाशक्तिमस्त्वमेव मुख्यं कारणम्' इति  
सिद्धान्तिते विषये केचन पूज्या महोदयाः संशय्य 'स्वीयाभिप्रायं तृतीयाङ्के  
( १ ) 'इदं सम्पूर्णं जगदेव तस्य विभोरनन्तशक्तिशालिनः परमात्मनो-  
ऽचिन्त्येच्छाशक्तेर्लौलाचेत्रमस्ति । अतोऽवतारग्रहणाय विहाय 'सामा-  
न्यकारणं केनापि विशिष्टकारणेन भवितव्यम् । तदेव भगवता 'यदा य-  
दा हि' इत्यादिना गीतायां स्वयमुक्तम्' । इति । तथा ( २ ) 'पुराण-  
काराणां च बुद्धस्य भगवदवतारत्वमभिप्रेतम्' 'यदि बुद्धो भगवदवतार-  
एव तर्हि तेन कीदृशधर्मस्य स्थापनं कृतम् । तेन यत्कृतं तद्यदि धर्मस्थापन-  
मेव तर्हि शङ्कराचार्यैस्तत्खण्डनाय किमर्थं प्रयासः कृतः' । "दैत्यानां  
नाशनार्थाय" इत्यादिवचनैर्बुद्धस्य मोहनार्थावतारत्वं, 'किमिदं सयु-  
क्तिकम्' । ( ३ ) यथा कृष्णावसानस्य पञ्चात्कलेराविर्भावः कथ्यते, ततो  
विपरीतदिशा बुद्धावसानानन्तरम् अशोकवर्धनस्य चिरस्मरणीयं सौराज्यं  
जातम्' । इत्यादिकम् । अत्र जिज्ञासासमालोचनात्पूर्वमस्माभिः पूर्वं  
प्रतिपादितस्य विषयस्य प्रकृतविचारोपयोगिनोऽशस्य प्रदर्शनमुचितम् । ( १ )  
परमात्मनो यन्मदवताराणां कारणनिर्वचनमभिप्रेतम् । नतु सृष्टिस्थिति-  
दशायामुत्पत्तयगामिनां धर्मनाशकानां राक्षसानां विनाशाय धृतानां केषांच-  
नावताराणाम् । ( २ ) अतः सर्वावतारानुस्यूतकारणं सर्वप्रसिद्धकारण-  
समन्वयेऽभिप्रेते तस्य परमात्मन इच्छेत्येवाङ्गीकरणीयम् । इति' ।  
अस्तु । यच्च कारणत्रयमभिप्रेतं जिज्ञासुमहोदयैः "परित्राणाय"  
इति भगवद्गीताश्लोकस्थं ( १ ) साधुपरित्राणम् ( २ ) दुष्कृद्दिनाशः  
( ३ ) धर्मसंस्थापनाचेति । तत्कथंचित्कारणबोधकमिति स्वीकारेऽपि  
वस्तुतो धर्मसंस्थापनेत्येवैकं कारणं संभवेत् । सा च कथं भवतीत्येतदर्थमे-

( १ ) पतल्लेखांशप्रदर्शनं पाठकमहोदयविचारतौकार्यार्थमेवेति ।

तदुक्तम् । “परित्राणाय साधूनां विनाशाय च दुष्कृताम्” इति । एवञ्चा-  
वतारस्य यदि कथञ्चिदिदमेकमिच्छाभिन्नं कारणमिति स्वीकारेऽपि  
सर्वावतारेष्वेतन्न संभवति । यतो ग्राहाद् गजेन्द्रमोक्षणार्थं धृतावतारे  
धर्मसंस्थापनाया अभाव एव । तथा कौरवसदसि परमपतिव्रताया  
द्रौपद्या लज्जारक्षणार्थं परमात्मनो वस्त्ररूपेण प्रादुर्भूतत्वमवतारतया  
भक्ताः कथयन्ति तत्र केवलभक्तपरित्राणमेव न तु दुष्टविनाशो धर्मसंस्थापना  
वा । अस्य ‘परित्राणाय’ इति वचनस्य फलबोधकत्वे तु यत्र धर्मसंस्थापना  
तत्रैव साधुपरित्राणदुष्टविनाशपूर्वकत्वं, नान्यत्र । अतः क्वचित् साधुपरित्राणं  
क्वचिदुभयम्, क्वचिप्रयं चेति न विरोधः । यद्यप्येतत्कल्पनं कारणत्रय-  
स्वीकारेऽपि समानमिति वक्तुं शक्यं, तथापि दुष्टनाशादिकारणेनावतीर्णस्य  
भगवतो दधिनवनीतादिचोरणं वस्त्रहरणं कदम्बवृक्षाऽथो रासलीलाकरणं  
कथं सङ्गच्छेत । दुष्टनाशानुकूलमेव तेन कार्यं कर्तव्यं न भिन्नम् । यदि च  
फलपरमेतत् स्वीयेच्छायाश्च कारणत्वं स्वीक्रियते तदा फलोत्पत्तिकालो  
यावन्नागतस्तावत्स्वेच्छया भक्तजनभजनसौकर्यार्थं लीलाकरणमपि सम्ब-  
सङ्गतं भवति ।

अपि चेच्छामात्रेण सर्वजगद्विनाशशक्तियुतोऽपि परमात्मा कुतो  
मशकवत्कंसादिहननार्थं देवक्यादिमातृद्वारा प्रादुर्भवति । कस्माद्वैत्यान्  
स्वगणोपगणद्वारा न नाशयति । अथवा कस्माद्वैत्यान् सुमार्गधर्मप्रवृत्तान्  
न करोति । किंवा दैत्यसर्जनमेव कस्मान्न धारयति । अतीव सहजमेवेदं कार्यं,  
तदकृत्वा राक्षसवर्धनं विधाय तदापीच्छामात्रेण नाशो कर्तव्ये स्वावतरण-  
रूपं ‘मशकहननाय शतघ्नीव्यापारणमिवोपहासास्पदं’ कथं कुरोतीत्यादि-  
शङ्काया उत्तरमिदमेव बलात्प्रदेयमापतति । अल्पज्ञैरस्माभिरचिन्त्यशक्ति-  
मतः परमात्मनः कर्तव्यांशे किञ्चिदपि ज्ञातुमशक्यं, केवलं तस्य परमात्मन  
एतादृशीच्छैवेति कार्यं दृष्टानुमातव्यम् । एवञ्चान्ततो गत्वा यदेव कारण-  
तया स्वीयेच्छाशक्तिमत्त्वं स्वीकर्तव्यं तदेव प्रथमतः स्वीकारे कथं दोषा-  
स्पदमिति पाठकमहोदया एव विचारयन्तु ।

किञ्च ‘जगृहे पौरुषं रूपम्’ ‘आद्योऽवतारः पुरुषः परस्य’ इत्यादिषु  
सर्वथा पूर्वोक्तं कारणत्रयमेकं कारणं वा किमपि न संभवति, तादृशकारणा-  
धारसृष्टेस्तदाभावात् । तत्रावश्यं स्वीयेच्छाशक्तिमत्त्वमेव स्वीकरणीयम् ।



किञ्च कारणस्य कारणत्वसंभवाय कार्यान्नियतपूर्ववृत्तित्वमवश्यं स्वीकार्यम् । एवञ्च भगवदवतरणस्य साधुपरित्राणादिकारणत्वेऽवतरणात्पूर्वं साधुपरित्राणादिकारणत्रयसत्ताया अपेक्षितत्वेन तदनन्तरं जायमानमवतरणं निष्फलं संपद्येत, सर्वग्रन्थविरोधश्च । तस्य फलबोधकत्वस्वीकारे न कोऽपि दोषः ।

किञ्च 'परित्राणाय' इति श्लोकस्य पूर्वापरश्लोकदर्शनेन फलपरत्वमेव संभवति न कारणपरत्वम् । तथाहि—'बहूनि मे व्यतीतानि जन्मानि तव चार्जुन' इति श्रुत्वा कदाचिदार्जुनः संशयीत । अजस्य व्यापकस्य तव कथं प्रादुर्भावः—तदर्थं 'यदा यदा' इति श्लोकात्पूर्वश्लोके 'अजोऽपि सन्नव्ययात्मा' इत्याकारके 'स्वमायया' इति स्वीयावतारकारणं मायारूपं प्रोक्तम्, ततश्च कदावतरसीति शङ्कावारणार्थं स्वीयावतारकालकथनं कृतम् । ततोऽवतरणस्य फलं किमिति शङ्कायां फलपरमिदं वचनं 'परित्राणाय' इति ततश्चोपसंहारभूतं वाक्यम् 'जन्म कर्म च मे दिव्यम्' इत्याकारकम् । एवं च पूर्वापरश्लोकपर्यालोचनयेदं सुस्पष्टं प्रसिद्ध्यति, नेदं कारणपरं वचनं किन्तु फलपरमेव । कारणपरत्वस्वीकारे 'संभवाम्यात्ममायया' इति कारणत्वबोधकमाययेति तृतीयान्तपदव्यर्थतापत्तेः । तृतीयाश्रुत्या संभवरूपावतारकारणत्वमेव मायायाः सिद्ध्यति । माया चेच्छारूपा परमात्मनः शक्तिरेव 'मायाशब्दः कचिच्छास्त्रे हरिसामर्थ्यवाचकः' इति श्रीमद्वल्लभाचार्योक्तेः । पूज्यपादशङ्कराचार्यप्रभृत्याचार्यकृतव्याख्यामार्गानुसृतोऽयं मार्गः । उक्तं च आचार्यैः—'तत्तच्छ्लोकव्याख्याने । 'संभवामि देहवान् इव भवामि जात इवात्मप्रप्ययाऽऽत्मनो मायया न परमार्थतो लोकवत्' । 'यदा यदा' इति श्लोकस्यावतरणिकायां—'तच्च जन्म कदा किमर्थं चेत्युच्यते-यदा यदा' इति । ततः 'किमर्थं'—परित्राणायेति । ततो 'जन्म कर्म च मे दिव्य'मिति श्लोकव्याख्याने 'जन्म-मायाजन्मकर्म-साधुपरित्राणादि' इत्युक्तम् । एवञ्च सुस्पष्टमेवैतन्न कारणपरं, किन्तु फलपरमिति ।

(२)

विष्णोर्दशावतारेषु भगवतो बुद्धदेवस्य परिगणनविषये पूर्वत एव प्रचलति मतद्वयम् । एते परिगणयन्ति दशावतारेषु तमपरे च न, तथापि तस्यावतारत्वे न निप्रतिप्रतिः । महामनसा तेन बुद्धदेवेन स्वीयावतारे

कारणत्वेनाभिमतं साधुपरित्राणादित्रयं (वस्तुतः फलत्रयमवतारे कारणं तु परमात्मन इच्छैव) सुसम्पादितं नवेति विचारणायां भगवता श्रीकृष्णे-  
नेव तेन सम्यक्तया सम्पादितमेव फलत्रयमित्येवोत्तरं प्रदेयमापतति ।  
तथाहि—धर्मसंस्थापनार्थमथवा साधुजनपरिरक्षणार्थं दुष्टविनाशः  
करणीय इति तु मान्यमेव सर्वथा । परन्तु स च कथं करणीय इत्यस्मि-  
न्विषये कर्तुः परमात्मन इच्छैव प्रमाणम् । कदाचिद्येषां मतविपरिणामा-  
संभावना तेषां देहनाशेन साधुपरित्राणं स्यात् । कदाचिच्च दुष्टमनो-  
विपरिवर्तनेनाचारपरिवर्तनेन च तेषां साधुत्वं सम्पाद्य साधुरक्षणं स्यात् ।  
कदाचिच्च साधुमार्गस्वीकारायोग्यानां तद्योग्यमार्गप्रदर्शनद्वारा वास्तविक-  
साधुतस्तेषां भेदं विधाय तद्योग्यधर्मरतत्वं तेषां कृत्वा साधुपरित्राणं  
स्यात् । एवञ्च दुष्टत्वनाशे दुष्टविनाश एव । भगवता बुद्धदेवेनैनं तृतीय-  
मार्गमनुसृत्य साधुपरित्राणं कृतम् । परमदयालुतया देहनाशार्हानामपि  
तेषां देहविनाशमकृत्वा साधुतः पृथक् कृत्य तेषामुद्धारार्थं नूतनया प्रसिद्धं  
धर्मं विधाय तद्योग्येषु तस्य प्रचारः कृतः । अतो भगवतो बुद्धदेवस्या-  
वतारकार्ये प्रायः साधुपरित्राणादिफलत्रयमपि सफलम् । उक्तञ्च मेरु-  
तन्त्रे—( पुरश्चर्याणवे द्वि० ख० पृ० ६९१ )

अथातः संप्रवक्ष्यामि बौद्धमन्त्रं महाफलम् ।

सत्य(म)त्वान्न द्विजातीनामधिकारो हि कर्हिचित् ॥१॥

वाममार्गरता विप्राः कुण्डका जातिविच्युताः ।

हीना वैदिकसंस्कारैः प्रमादात्स्वेच्छतां गताः ॥२॥

गोलकाश्च तथा जात्या कायस्थादय एव च ।-

बौद्धं विष्णुं समाराध्य भुक्तिं मुक्तिं प्रयान्ति ते ॥३॥ इति ।

एतेनैतत्पृष्ठं प्रतीयते—बुद्धदेवावतरणपूर्वकाले सत्कृत्यकारिषु निस्पृ-  
हेषु ब्राह्मणेषु धर्ममार्गं परित्यज्य लुब्धा यथेष्टाचारिणो द्विजातयो  
ब्राह्मणादिनाममात्रपारिणो मिलिता आसन् । येषां च मेलनेन साधवोऽतीव  
पीडिता आसन् । बुद्धदेवेन चैतान् लुब्धानां ब्राह्मणादिमानिनां पृथक्करणेन  
सम्यक्तया साधुपरित्राणं कृतम् । अत्यन्तदयालुत्वाच्च दुर्जनानामपि  
तेषामुद्धारो भवत्विति च त्रया धर्मप्रणयनं च । श्रीमद्भिः पूज्यपादैः  
शङ्कराचार्यैर्यत्नमतस्तस्य स्मरणं कृतं तदपि सम्यगव । यतो मनुज-



प्रवृत्तिरेवैतादृशी यत्समुदितजनाचारस्वीकरणं नाम । अधुनापि काले दरीदृश्यत एतत् । सज्जना अपि जनाः कदाचित्समुदितराजाशित-  
बुद्धधर्मानुयायिजनाचारं दृष्ट्वायमेव साधुराचारोऽवश्यं परिपालनीय  
इति कदाचिन्निश्चित्य स्वीयश्रौतसाधुमार्गात्परिभ्रष्टा भवेयुस्तन्निवारणार्थं  
तत्खण्डनमप्यावश्यकमेव । अथ चात्रैतत्प्रसङ्गेनोक्तम्—‘कृष्णाव-  
सानस्यानन्तरं कलेराविर्भावः’ इति । अस्य कथनस्यायमभिप्रायः  
प्रतीयते, श्रीकृष्णनिजधामगमनानन्तरमेव कलिप्रादुर्भावः । कलिप्रादु-  
र्भावो नाम—अधर्मप्रादुर्भावः, अधर्मप्रादुर्भावो नाम श्रीकृष्णस्थापित-  
धर्मविनाश इति । एतत्स्पष्टतयैवोक्तं पूर्वं श्रीमद्भिर्जिज्ञासुमहोदयैः  
‘यद्भगवतो वैकुण्ठारोहणात् षट्त्रिंशद्वर्षेभ्यः परमेव कलेराविर्भावो जातः,  
अधर्मसाम्राज्यं प्रसृतमिति, इत्यादिना । परन्तु श्रीकृष्णसमय एव  
कलिप्रादुर्भाव आसीदित्येव प्रमाणतो ज्ञातुं शक्यते ।’ तथाहि मुचु-  
कुन्देन राज्ञा पादप्रहारिणं कालयवनं विनाश्य श्रीकृष्णं स्तुत्वा गुहातो  
-बहिरागतेन वृक्षमनुजानां ह्रस्वत्वदर्शनेन कलिप्रादुर्भावमनुमायान्यत्र गमनं  
कृतमिति श्रीमद्भगवत्वाचकानां न तिरोहितम् । तथाहि—

इत्थं सोऽनुगृहीतोऽङ्ग कृष्णेनेक्ष्वाकुनन्दनः ।

तं परिक्रम्य संनम्य निश्चक्राम गुहामुखात् ॥

स वीक्ष्य क्षुल्लकान्मर्त्यान् पशून् वीरुद्वनस्पतीन् ।

मत्वा कलियुगं प्राप्तं निःसङ्गो मुक्तसंशयः ॥ (श्री० भा० १०-५३-१-३)

एवञ्च स्पष्टमेवैतेन ज्ञायते कृष्णावतारकार्यसमय एव कलिः प्रादुर्भूत  
इति । बुद्धाभ्यासानन्तरमशोकस्य चिरस्मरणीयं सौराज्यं जातम् । अत्रेदं  
विचारणीयम् । साम्राज्यं जातमित्यत्र न विवादः । सौराज्यं जातमयमंशो  
विवादास्पदः । सौराज्यं नाम किम् ? अत्र देशे यवनाधिपत्याभाव इति  
चेत्तादा रावणराज्यमपि सौराज्यं भवेत् । यदि बहुकालं साम्राज्यस्थितिरिति !  
सापि रावणराज्य आसीदेव । यदि श्रीकृष्णस्थापितश्रौतधर्माचरणपूर्वकं  
राज्यं प्रचलितं स्यात्तदेव सौराज्यं वक्तव्यम् । नो चेद्रावणराज्यमपि राक्ष-  
सानां कृते सौराज्यमासीत् । ‘श्रीकृष्णस्थापितधर्मः षट्त्रिंशद्वर्षमितकाल  
एव प्रचलितः’ इत्यादिकथनमपि न सर्वमान्यम् । यतः श्रीकृष्णस्य कालः  
प्राचीनमतेन भारतीययुद्धकालसमः । भारतीययुद्धं च गते किञ्चिदधि-

कपञ्चसहस्रवर्षपरिमितकाले संजातम् । नवीनमतेनापि शकप्रारम्भात्पूर्वं  
 ६३०६ वर्षमितकाले जातम् । ( लेले विसाजीपन्तानां मतम् ) शकप्रारम्भा-  
 त्पूर्वं ३१८० परिमितकाले । ( वैद्य चिन्तामणिमहोदयानाम् ) शकप्रारम्भा-  
 त्पूर्वं २५२६ वर्षपरिमितकाले । ( बराहमिहिरराजतरङ्गिणोकादयोर्मतम् )  
 सञ्जातम् । इत्याद्यनेकान्यत्र मतानि सन्ति । अस्तु श्रीकृष्णानन्तरं बुद्धदेवस्तु  
 सार्धसहस्रवर्षद्वयपरिमितकाले संजात इत्यस्मिन्विषये प्रायो मतैक्यमेव ।  
 एवञ्च श्रीकृष्णस्थापितप्राचीनधर्ममतं सार्धसहस्रवर्षद्वयमितकाले प्रचलि-  
 तम् । तत्काले कदाचन साम्राज्यं न भवेत्, परन्तु सौराज्यमवश्यमेवासीत् ।  
 बुद्धमतं तु तदनन्तरं प्रादुर्भूतैराचार्यैः शङ्कराचार्यैः शकप्रारम्भानन्तरं ६१०  
 वर्षमितकाले स्थितैः खण्डितमेवातो बुद्धमतं स्वस्थापनानन्तरं कदाचित्सह-  
 स्रवर्षपरिमितकाले प्रचलितम् । वस्तुतः शङ्कराचार्येभ्योऽपि पूर्वं सञ्जातैर्मह-  
 कुमारिलपादैरेवं विशेषतया बौद्धमतं खण्डितं नाचार्यैः । अस्तु । अपि  
 च पूर्वोक्तदिशा भगवता बुद्धेनापि प्राचीनमपि श्रीकृष्णेन स्थापितमित्या-  
 दिना प्रसिद्धं श्रौतं मतं रचितुं भ्रष्टानां कृते नूतनं मतं स्थापितम् ॥  
 अतस्तत्कालेऽपि श्रीकृष्णस्थापितमतमासीत् तदनन्तरमपि । अत्राप्यनेकाः  
 शङ्काः प्रादुर्भवेयुः—श्रीकृष्णस्थापितमतस्य सर्वथा साधुत्वे कथं ब्राह्मणानां  
 वाममार्गरतत्वमित्यादिकाः । तत्रेदमेवोत्तरं तद्ब्राह्मणानां दुरदृष्टव-  
 शादिति । यथा श्रीमहाविष्णुसन्निधौ सर्वदा तिष्ठतोरपि जयविजययोः  
 सनकादिकानामपमानकरणेच्छा दुरदृष्टवशात्सञ्जातेति । भवत्वत्र निवेदिता  
 अंशा इम एव । ( १ ) अवतारकारणं परमात्मन इच्छैव न तु साधु-  
 परित्राणादिकं, तस्य फलरूपत्वात् । ( २ ) श्रीकृष्णेन धर्मस्फुपनं कलावेव  
 कृतम् । तत्स्थापितधर्मस्थितिरपि बुद्धदेवस्थापितधर्मकालापेक्षयाधिककाल-  
 पर्यन्ताऽसीत् । तदा च सौराज्यमपि । ( ३ ) बुद्धदेवेन हीनब्राह्मणानां  
 कृते धर्मस्थापना कृता तदवतारकार्येऽपि साधुपरित्राणादिफलत्रयं  
 दरीदृश्यते । ( ४ ) श्रीशङ्कराचार्यैस्तत्खण्डनं च सतां ब्राह्मणादी-  
 नां तन्मते प्रवृत्तिर्माभूदिति च्छयैव कृतम् । इति ।

अतः परं 'बुद्धावतारविषये वर्तमानहिन्दुसमाजे ये विचाराः प्रच-  
 लन्ति ते किमुचिता अनुचिता वा' इत्यादिविषयको विचारोऽपेक्षि-  
 तोऽस्ति । स च धर्मशास्त्रप्रतीत्यैरतिहासिकैश्च करणीयः । अहमपि



कृतमेतद्विषयकं स्वीयं वक्तव्यं सत्यवसरे पाठकानां पुरतोऽवश्यं निवेदयामि ।  
अस्या जिज्ञासाया उत्तरं चतुर्थसङ्ख्यायामेव प्रदेयं परन्त्वन्येषां महा-  
भागानामुत्तरमागच्छेदित्यभिप्रायेणैतावत्कालपर्यन्तं प्रतिपालितम् । अतो  
विलम्बः सर्वथा क्षन्तव्यः पाठकरैरिति शम् ।

## हास्यम्

ले० नारायणशास्त्री खिस्ते

( १ )

न्यायाधीशः—( अपराधिनिं प्रति ) चौर्यापराधकरणनिमित्तं तद्  
सप्त वर्षाणि कारागृहवासदण्डः, शतं रूप्यकाणि द्रव्यदण्डश्च क्रियते ।

अपराधी—न्यायमूर्तिभिर्मदुपरि दयां विधाय कृतो दण्डः परि-  
वर्त्यतामिति मे प्रार्थना ।

— न्यायाधीशः—साधु, एवं तर्हि सप्तरूप्यकाणि द्रव्यदण्डः वर्षशतं  
कारागृहवासदण्डो दीयते । सम्पन्नं न वा ते समीहितम् ? ।

( २ )

एकः शिष्टो धावन्नेव दैनिक “भारत” सम्पादकस्य कार्यालयं  
प्रविश्य सम्पादकमाह ‘सम्पादक ! किं कृतं भवता ? मयि जीवत्येव मम  
मृत्युवार्ता भवताऽद्यतनेऽङ्के प्रकाशिता । इदमसत्यं भवता श्वस्तनेऽङ्के  
मम जीविततां प्रकाश्य परिमार्जनीयम् ।

सम्पादकः—नहि नहि भोः, नैवं कर्तुं शक्यते । एकवारं स्वयं  
लिखितस्य स्वयमेव खण्डनमस्माकं नियमविरुद्धम् । किन्तु भवतः  
सन्तोषाय श्वस्तनेऽङ्के भवतः पुनर्जननवार्ता प्रकाशयितुं शक्यते ।

( ३ )

कविः—(सम्पादकं प्रति) मम कविता भवता किमर्थं न प्रकाश्यते ।  
सा खलु मम प्राण इव वर्तते ।

सम्पादकः—( सस्मितम् ) परेषां प्राणग्रहणं वयं न कुर्मः, अतः  
सा कविता भवदन्तिकं सधन्यवादं परावर्त्यते ।

## ❀ आत्मश्लाघा ❀

—❀—

ले०—काशीस्थराजकीयसरस्वतीभवनपुस्तकालयोपाध्यक्षसाहित्याचार्य-  
साहित्यवारिधिस्त्रिस्ते इत्युपाह्वयं पं० नारायणशास्त्रिणः ।

**नी** तिशास्त्रकारैर्निषिद्धे अपि आत्माश्लाघाश्रवणकरणे बुधै-  
रपि समुपस्थिते समुचिते समये निःशङ्कं विधीयेते—इयं  
वस्तुस्थितिः केन वा सुधिया समाच्छादयितुं शक्यते ?  
कदाचिज्जनलज्जया मनोलज्जया वा कश्चित्स्वयमा-  
त्मानं न श्लाघेत, किन्तु परैनुष्णीयमानां स्वश्लाघां शृण्वन् बाढमुत्पुलको  
भवेदेव, वचसा केवलं 'किमुच्यते, किमुच्यते; न ममेदृशी योग्यता' इति  
स्वश्लाघाश्रवणानभिलाषं नाटयेत् । एतावत्येव किल साम्प्रतिकी  
सभ्यतापद्धतिः ।

ममाप्येकदा एवंविधसभ्यताभिनयनं कर्तुमापतितम् । परंतु 'सोऽस्मि-  
नयो विलक्षण एवासीत् ।

काशीस्थराजकीयसंस्कृतमहाविद्यालयेऽधीत्य तत्रत्यां साहित्याचार्य-  
परीक्षां ससंमानमुत्तीर्य लब्धसुवर्णपदकः, अन्तर्ज्वलद्भिरपि वहिः कृत-  
कस्मितं वहद्भिः सतीर्थैः 'प्रथमश्रेण्यां प्रथमः समुत्तीर्णस्वमाचार्योऽसि,  
सुवर्णपदकेनापि सत्कृतोऽसि, कवित्वं लेखसौष्ठवं च ते गुरुभिरपि प्रश-  
स्यत एव । अथेदानीं यत्र कुत्राऽपि विपुलवेतनां वृत्तिमनायासेन लप्स्यसे,  
धन्योऽसि, भाग्यवानसि' । इतिश्लाघ्यमानस्तदुक्तिमवितर्कं मत्वा वृत्ति-  
लाभं सुकरमेव समभावयम् । यदा प्रत्यक्षं कार्यक्षेत्रेऽवातरम्, तदा बाढ-  
मज्ञासिषम्—यद् वृत्तिर्न गुणानपेक्षते, किंतु महतामनुरोधान् प्रमाणी-  
करणानि च । दरिद्रस्य निःसहायस्य मम कृते के महान्तोऽनुरोधं कुर्युः ?  
इत्थं पाठशालाऽध्यक्षाणां द्वाराणि भ्रमन् सर्वत्रैव वाच्यव्यङ्ग्यमर्यादाभ्यां  
नकारध्वनिमेव श्रावं श्रावं नितरां नैराश्यमुपागमम् ।

अथैकस्मिन् दिवसे मम पूर्वपरिचितः शास्त्रिपरीक्षायामेव द्वित्रिवार-  
मसाफल्यत्परित्यक्ताध्ययनोऽपि काव्यरसिकाय धनिकपुत्रो घनश्यामोऽ-  
कस्मादेव मम गृहमुपाजगाम । धनिकस्यापि तस्य मम दरिद्रस्य गृहेऽभूत-



पूर्वमागमनमालोक्य सुतरां विस्मितोऽहं तमप्राक्षम्—‘किमद्य भानुभ्रान्तः यद्विहाय प्राचीमपरस्यां समुदेति । किं सुदामगेहे लक्ष्मीपतिः स्वयमुपस्थितः ? कोऽयं प्रकारः ? किमप्यस्तु, सर्वथा स्वागतं मनोरथपथातोतस्य सौभाग्यस्य’ इति ।

स तु धूर्तः मम दुरवस्थानिमित्तं खेदमनुभवन्निव दुःखवर्ती मुखमुद्रां विधाय मामंसे विघट्टयन्नाह—‘मित्र ! श्रुतवानस्मि भवतो वृत्तिः प्राप्तिप्रयासवैफल्यम्, भवदर्थमेव चिन्त्यते मयैक उपायः, यद्यनुमन्यते भवान् तर्हि धरम्’ इति ।

अहं तु वृक्षक्षित इव किञ्चिदप्यविचार्यैव तमवादिपम्—‘सखे ! यद्वा किमपि भवताऽऽदिश्येत, तत्सर्वमपि कर्तुं सन्नद्धोऽस्मि । येन केनाप्युपायेन वृत्तिर्मे भवतु, सीदति मे कुटुम्बम्’ इति ।

तदाकर्ण्य ईषत्स्मयमान इव सोऽब्रूत—‘मित्रवर ! जानात्येव भवान् यत् अध्ययनावस्थात एव एकं सर्वाङ्गसुन्दरं संस्कृतमासिकपत्रं संचालनीयमिति मम मनोरथ आसीत् इति । मम पितुरुपरमात्परत एव चिराभिलषिते संस्कृतमासिकपत्रप्रकाशने मया प्रयतितुमारभ्यते । तत्रेदृशी मम योजना वर्तते—

“गीर्वाणवाकसुधा” नामिका मासिकपत्रिका प्रचारणीया, तस्याः संपादकः संचालकश्चाहमेकल एव भवेयम्, भवता पुनः स्वगृहस्थितेनैव लेखादिकं विलिख्य सर्वमपि संपादककार्यं करणीयम् । तदर्थं प्रतिमासं भवते पञ्चाशन्मुद्राः प्रदास्यन्ते । वस्तुतः संपादनकार्यं कुर्वताऽपि भवता बहिर्नैव प्रकटनीयम् । अहमेव लोके संपादक इति विदितः स्याम् । किंच भवता पत्रिकायां स्वलेखसौष्ठवस्य पराकाष्ठा प्रदर्शनीया, यदि न रोचेत जनतायै पत्रिकास्वरूपं, तदाऽगत्या चत्वारिंशन्मुद्रास्त्रेव संतुष्टो भूतनाथपण्डितो मया प्रच्छन्नसंपादकपदे स्थाप्येत । केवलं भवतो वर्तमानां दुरवस्थामालोक्य प्राचीनसौहार्दानुस्मरणेन दशमुद्रा अधिकं प्रदाय भवान्नियुज्यते’ इति ।

अहं तु तत्तस्य वचनमाकर्ण्य निपतित इव विहायसः, किंकर्तव्यतामूढो भूत्वा तस्य तां दुर्बुद्धिमालोक्य भृशं विस्मितो दुःखितश्चाभूवम् । सहसा तं निर्भर्त्सयितुं कृतमना अपि स्तुकीयां दुरवस्थां निभाल्य

मदभावे भूतनाथपण्डितस्य नियुक्तिसंभावनां च विभाव्य कथमप्यात्मानं प्रकृतिस्थं समपादयम् । अबोचं च—‘घनश्याम ! त्वं धनिकोऽसि, किं पञ्चाशन्मुद्रिकाभिर्मम बलं बुद्धिं नाम च क्रीणासि ?’

तेनोक्तम्—‘सत्यमूहितं भवता, भवान्मम मित्रमिति भवदर्थे पञ्चाशन्मुद्राः । अपरथा चत्वारिंशन्मुद्रामात्रं प्रदाय भूतनाथपण्डितः सुलभ एव’ इति ।

अहं तु तेन तस्य स्पष्टवचनेन मूकीकृत इव किमपि वक्तुमक्षमः क्षणं तूष्णीं स्थित्वा पर्यवसाने अगत्या तां प्रच्छन्नसंपादकवृत्तिं स्वीकृतवानेव ।

मम स्वीकृतिवचनमाकर्ण्य जालबद्धं मृगमालोक्य व्याध इव संतुष्टो घनश्यामस्तत्क्षणमेव मम हस्ते पञ्चाशन्मुद्रा निधायवोचत्—‘गृह्यतामिदमग्निं मासिकम् । पत्राणि, मसीभाजनं, लेखनीश्च क्रेतुं रूप्यकद्वयं चेदमस्त्वित्युक्त्वा तदपि मद्धस्ते निहितवान् । ‘सप्ताहानन्तरमहं पुनरागमिष्यामि, तावत् भवता सयत्नं पत्रिकाप्रथमाङ्काकारः संपाद्यताम् ।’ इति चाभिधाय घनश्यामो निर्गतः ।

अहं च ततः स्वनामविक्रयस्त्रिचमानमानसोऽपि कुटुम्बभरणौपयिकवृत्तिलाभेन कथञ्चिदाश्वस्तचेताः पत्रिकाकार्यं प्रारभे ।

X

X

X

यथासमयं प्रकाशिता पत्रिका । उपरितनपृष्ठे स्थूलस्थूलैः सुवर्णाक्षरैः संपादकस्य घनश्यामस्य नाम विराजते । सहायकत्वेन वा लेखकत्वेन वा कुत्रापि मम नामोल्लेखो नास्ति । रसिकमण्डले परमादरपात्रमभूत्पत्रिका । सर्वेऽपि मुक्तकण्ठं स्तुवन्ति संपादकं घनश्यामम् । न कोऽपि जानाति यन्ममाप्यस्ति कश्चित्संबन्धः पत्रिकयेति । इदं सर्वं दृष्ट्वा अन्तरेव जाब्वल्यमानोऽप्यहमात्मनो दुर्दैवं निन्दन्नगत्या तूष्णीमेवासम् ।

इत्थं षण्मासा व्यतीताः । पत्रिकेदानीं संस्कृतसाहित्यगगने राकाशशाङ्कसदृशी पूर्णतेजसा प्रकाशते । त्रिसहस्रसंख्या ग्राहकाः संजाताः । इत्थमुन्नतिशिखरमारूढां पत्रिकां दृष्ट्वा घनश्यामो मम मासिके दशमुद्रावृद्धिमकरोत् । ममापि गार्हस्थ्यमित्थं सुखेन चलति ।

तस्मिन्नेव वर्षे लवपुरे संस्कृतसाहित्यसम्मेलनमहाधिवेशने निमन्त्रितोऽहमगमम् । तत्रापि सर्वैर्मुक्तकण्ठमस्माकं पत्रिका श्लाघिता



घनश्यामश्च 'साहित्यसुधाकर'पदव्या संभावितः । अवसिते सहाधिवेशने पुनरपि धूमशकट्या स्वस्थानं परावर्तमाने सयि संमेलनार्थं समागते-  
ष्वन्यतमो विश्वनाथपण्डितः सहैव सया धूमशकटीमारुरोह ।

विश्वनाथस्य कुत्सितप्रकृतितानां जानन्नहं तेन सहालपितुं नैच्छम् ।  
पुस्तकमेकमुद्धाट्य तदेव स्वमुखाग्रे कृत्वा ऽतिष्ठम् ।

परन्तु खलो विश्वनाथः किं तत्सहते ? स तु मम करात्पुस्तकमा-  
च्छिद्य सामुवाच—'भोः ! संमेलनं कथमभूत् ?'

अयोक्तं—'समीचीनमेव' ।

पुनः सोऽब्रूत्—“गीर्वाणवाक्सुधा” पत्रिकायास्तु भूरि प्रशंसा  
कृता सर्वैः । तत्तु योग्यमेव । पत्रिका सत्यमेव प्रशंसार्हा । तत्रत्यं  
सर्वमेव प्रशंसास्पदम् । संपादकीयमतीव सुन्दरं भवति । कवितामाधुर्यं  
तु निरुपममेव । लेखयोजना, मृदुः परिहासः, समालोचनानि च  
संपादकस्य सिद्धहस्तां प्रगाढं पाण्डित्यं च प्रकटयन्ति इति ।

अहं तु तेन स्वकृतिप्रशंसाश्रवणेन संतुष्टान्तरोऽपि स्वनाम्नोऽविदित-  
त्वात् खिद्यमानः केवलं 'हुँ' 'हुँ' इत्येवमुत्तरं दत्तवान् ।

अथ विश्वनाथो मम किञ्चित्समीपतरमुपसृत्य कर्णे कथयन्निव  
शनकैरवोचत्—“गीर्वाणवाक्सुधाया येयमनुपमा प्रशंसा सर्वैः क्रियते,  
सा तु योग्यैव, किन्तु घनश्यामः साहित्यसुधाकरपदव्या यत्समभाव्यत,  
तदयोग्यमेव । गीर्वाणवाक्सुधासंपादनेऽपि रहस्यं वर्तते, किं न ज्ञायते  
भवता ?, इति ।

अहं तु तेन तस्य वचसा चकित इवाभवम् । अचिन्तयं च—  
'किमयं मदीयं रहस्यं जानाति ? अहमेव वास्तविकः संपादक इति' ।

पुनरपि सोऽब्रूत्—मूर्खो घनश्यामः किमीदृग्लिखितुं पारयेत् ?  
यः खलु पत्रिकाया वास्तविकः संपादकः, स खलु प्रौढो विद्वान् सुलेखकः  
सुकविश्चास्ति । अत एव पत्रिकाया गौरवमस्ति ।

अहं तदाकर्ण्य 'अयं वास्तवं रहस्यं जानाति, अतो मामेव प्रशंसती'ति  
निश्चित्य तत्कृतां प्रशंसामात्मीयां मत्वा चेतसि भृशं हृष्टः स्मयमानोऽति-  
ष्ठम् । अचिन्तयं च—'यदस्मिन्विशाले जगति चेदेकोऽपि वास्तविकं मां  
पत्रिकासंपादकं, मम योग्यतां च जानाति, तावताऽपि वरम्' इति ।

अथ विश्वनाथः पुनरधिकतरं समीपमुपसृत्य कर्णे जपन्निव शनैर्ज-  
गाद्—‘किं जानाति भवान्, कस्तस्य वास्तविकः संपादक इति ?’

अहं तु ‘अयं ममैव नाम कथयेत्’ इति निश्चिन्वानस्तन्मुखादेव  
तच्छ्रोतुकामोऽवोचम्—‘न, न; नाहं जाने; तद्भवतैव कथ्यताम्’ इति ।

स किञ्चिद्विहस्येतस्ततः पश्यन् निभृतमब्रूत—‘अहमेव वास्तविकः  
संपादकः, मयैव सर्वे लेखा लिख्यन्ते । कविता अपि मामकीना एव ।  
संपादकीयमपि मयैव लिख्यते । अत एव पत्रिकाया इत्थमभूतपूर्वा  
प्रशंसा भवति । इदमेव रहस्यम् ।’

श्रुत्वेदं तस्य वचनमहं स्वर्गादिव नरके निपतितो न किञ्चिदवादि-  
षम् । ज्ञावदेवास्मदवतरणस्थानमपि संप्राप्तम् । अहं चात्मश्लाघाश्रवण-  
पातकान्मुक्तमात्मानं मत्वा सुखित इवाभवम् ।

**मुदिरं प्रति—**

अये ! मुदिर ! मोहनं नयनयोश्चिरं ते वपु-

र्निरीक्ष्य मनसा ममाऽमृतरसाशया वल्लितम् ।

मुहुः स्तनितडम्बरप्रवण ! नाऽधिकं कथ्यते

मदीयकरुणोक्तिभिः कथमपि प्रिय ! स्या द्रुतः ॥

—चातकस्य



सप्तमाह्ने प्रकाशितायाः प्रहेलिकाया यथार्थम् "सत्यध्यानः" श्रुत्युत्तरं यैः प्रदत्तं तेषां नामानि—

- १ पं० गजानन शास्त्री खिस्ते, काशी ।
- २ ,, वामनाचार्य रुद्रि, धदामी ।
- ३ ,, गोविन्द शर्मा सुरपुरकर, काशी ।
- ४ ,, रामावतारमिश्र शास्त्री, साहित्याचार्यः अध्यक्ष-सनातन धर्मपुस्तकालय, चिकनौटा ।
- ५ ,, केशवाचार्यः, बागल कोट ।
- ६ ,, रामाचार्यः नागरहल्ली, विजापूर ।
- ७ ,, सत्यवीराचार्यः कोलहल्ली, करजगि ।
- ८ ,, बालशास्त्री थिटे, प्रधानाध्यापक-शारदामन्दिर, भोर ।
- ९ ,, हरगोविन्दमिश्रः व्याकरणसाहित्याचार्यः, काशी ।
- १० ,, चन्द्रभट्ट अण्णभट्ट जोशी, आलमेल ।
- ११ ,, रामचन्द्रशर्म शास्त्री, प्रधानाध्यापक-गिरिधारीलाल गोपालचंद विद्यापीठ संस्कृत विद्यालय, सगरिया ।
- १२ ,, विचारदास शास्त्री, जामनगर ।
- १३ ,, धुण्डिराजशास्त्री सप्रे, काव्यसांख्यवेदान्ततीर्थः, इंदूर ।
- १४ ,, चिमनलाल शर्मा पंड्या, व्याकरणशास्त्री काव्यतीर्थः, भद्रपुर ।
- १५ ,, घोषरायाचार्य, शीर्नहलि ।
- १६ ,, गजानन शंकर गोडबोले, उज्जैन ।
- १७ ,, केदारनाथ ओझा, न्याय व्याकरणाचार्यः, साहित्यसिन्धुः, प्रधानाध्यापक-श्रीरघुवर विद्यालय, शींगडामठ ।
- १८ ,, सुरजनदासः साहित्यशास्त्री, व्याकरणाचार्यः अध्यापक—श्रीदादू महा-विद्यालय, जयपुर ।
- १९ ,, श्रीनिवासाचार्य बुलि, बेलगाँव ।
- २० ,, रामाचार्य गलगली, बेलगाँव ।
- २१ ,, नवरत्न गिरिधरशर्मा, झालावाढराजगुरुः, झालरापत्तन ।
- २२ ,, ब्रजमोहनशर्मा काव्यतीर्थः, विशारदः, काशी ।
- २३ ,, गोविन्द अनन्तशास्त्री जोगलेकर, करमाला ।
- २४ ,, ज्यो० कृष्णशंकर केशवराम रैकः, सूरत ।
- २५ ,, कृष्णराव व्यास एम्० ए०, प्रयाग ।

## समस्यापूर्तयः ।

—:ॐ:—

( वस्तु हस्तिमुखमस्तु वः श्रिये )

काशिकानाम्

कीन्स-इंटरमीडिएटकालेजाध्यापक-साहित्याचार्य महामहोपाध्याय-

पं० लक्ष्मणशास्त्रितैलङ्गानाम्—

व्यस्तविघ्नमपहस्तिताऽशुभं निस्तुलं किल समस्तसंस्तौ ।

आस्तिकावलिबिहस्तताऽपहं वस्तु हस्तिमुखमस्तु वः श्रिये ॥१॥

—:ॐ:—

साहित्यशास्त्रि पं० खिस्ते-बटुकनाथशास्त्रिणाम्—

संस्तुतं सुरगयैरनुक्षणं, निस्तुलेन वपुषा विराजितम् ।

अस्तिवादिजनशर्मकर्मठं वस्तु हस्तिमुखमस्तु वः श्रिये ॥१॥

रक्तचन्दनविलेपनोल्लसत्सान्द्रपाटलिमसुन्दराननम्

तुन्दिलं बहलमोदकाऽशनाद्वस्तु हस्तिमुखमस्तु वः श्रिये ॥२॥

—:ॐ:—

साहित्याचार्य पं० केशवदत्तपाण्डेयानाम्—

अखिलाऽद्यविघ्नहरणाय विधुतनिजलम्बसत्करम् ।

ललितमिह किमपि देवतुतं ननु वस्तु हस्तिमुखमस्तु वः श्रिये ॥१॥

केऽपि कानपि सुरानुपासतां शर्मदान् प्रियजनाः ! परन्तु तत् ।

वस्तु, हस्तिमुखमस्तु वः श्रिये स्यन्दमानमदगाण्डमस्ति यत् ॥२॥

—:ॐ:—

पं० हरिदत्त पाण्डेय साहित्यशास्त्रिणाम्—

श्रीगणेश इति लोकविश्रुतं यच्छिवाशिवयुगाङ्गलालितम् ।

दैवतं निखिलविघ्नहारि तद् वस्तु हस्तिमुखमस्तु वः श्रिये ॥१॥

१—रम्यं, ललितं नाम वृत्तं च ।

१—प्रतिचरणं प्रथमाऽक्षरयोजनया “केशवस्य” इति ज्ञेयम् ।



पं० नारायणशास्त्रिदाचिडानाम्—

निस्तरीतुमतिदुस्तरां स्थितिं विस्तरेण मुत्तयः स्तुवन्ति यत् ।  
तत्समस्तजगतस्तमोऽपहं वस्तु हस्तिमुखमस्तु वः श्रिये ॥ १ ॥

—:०:—

पं० मल्लशङ्करशुक्लानाम्—

अप्रगण्यमपि भूषकस्थितं विघ्ननाशनपटु स्तवार्चितम् ।  
दानवारिचितगण्डभित्तिकं वस्तु हस्तिमुखमस्तु वः श्रिये ॥ १ ॥

—:०:—

उदयप्रतापकालेजाध्यापक साहित्याचार्य पं० अनन्तरामशास्त्रिवेतालानाम्—

निस्तुलाकृति मनस्तमस्तविन्यस्तिविस्तृतगमस्तिमद्द्युति ।  
ध्वस्तविघ्नमखिलास्तिकैः स्तुतं वस्तु हस्तिमुखमस्तु वः श्रिये ॥ १ ॥  
आस्तिकाऽऽनमितमस्तकार्चितं शस्तसद्गुणमपास्तदूषणम् ।  
प्रस्तुतार्थविधये स्तुतं जनैर्वस्तु हस्तिमुखमस्तु वः श्रिये ॥ २ ॥

मारवाही संस्कृतकालेजाध्यापक न्यायाचार्य भट्टराई इत्युपाह्व—

पं० पद्मप्रसाद उपाध्यायानाम्—

पाशचक्रसृणिसङ्घसज्जितं वाजिमन्त्रगणराजिराजितम् ।  
द्रागदन्त्रबलविघ्नवैरिणो वस्तु हस्तिमुखमस्तु वः श्रिये ॥ १ ॥

ज्योतिर्विद् पं० श्रीनाथशास्त्रिवेतालानाम्—

वस्तुतोऽस्ति गणपस्तु स प्रसुर्यस्तु चास्तिकवरैः स्तुतो मुखं ।  
वस्तु नास्ति मुवि तत्स्तुतावतो वस्तु हस्तिमुखमस्तु वः श्रिये ॥ १ ॥

( १ ) वाजिनः = अश्वा वाणाश्च ।

( २ ) सैन्यं गणपतिरूपं च ।

( ३ ) गजप्रधानं गजाननं च ।

( ४ ) मुखे—कार्यारम्भे ।

हिन्दूविश्वविद्यालयप्राच्यविद्याविभागाध्यापक साहित्यशास्त्राचार्य-

पं० सीताराम जयराम जोशी एम्० ए० शर्मणाम्—

प्रास्तशस्तमदवारिमस्तकन्यस्तनिस्तलकिरीटभास्वरम् ।

प्रस्तुतास्तिकनुतिस्तुतं सुरैर्वस्तु हस्तिमुखमस्तु वः श्रिये ॥ १ ॥

राजकीयसंस्कृतकालेजाध्यापकसाहित्याचार्य मानवल्ल्युपाख्य-

पं० भालचन्द्रशास्त्रिणाम्

वस्तुतः स्तवनपात्रमास्तिकैः प्रस्तुतेषु विषयेषु संस्तुतम् ।

अस्तदोषमतिविस्तृताशयं वस्तु हस्तिमुखमस्तु वः श्रिये ॥ १ ॥

पं० ( मैसूर ) रेवणसिद्धदेवानाम्—

सर्वकर्मसु निरन्तरायकं, पूर्तिकामजनतादिपूजितम् ।

ईप्सितार्थसुरशाखिसन्निभं वस्तु हस्तिमुखमस्तु वः श्रिये ॥ १ ॥

गोतमोपाह्व शालिग्रामशर्म आयुर्वेदाचार्याणाम्—

मस्तैकास्तिकजनास्तनागजं ध्वस्तविघ्नगसमस्तसाहसम् ।

ग्लस्तमस्तुनिभनिस्तुधौदनं वस्तु हस्तिमुखमस्तु वः श्रिये ॥ १ ॥

कटिंग-मेमोरियल-हाइस्कूलहेडपण्डित साहित्याचार्य-

पं० जगन्नाथशास्त्रिहोशिङ्गानाम्—

नास्तिकास्तिकतमस्तिरस्क्रियान्यस्तमस्तमितदुस्तराशिवम् ।

वस्तुतस्तु सकलस्तुतं परं वस्तु हस्तिमुखमस्तु वः श्रिये ॥ १ ॥

हिन्दूविश्वविद्यालयन्यायसाहित्याध्यापकसाहित्यव्याकरणाचार्य

पं० महादेवशास्त्रिपाण्डेयानाम्—

स्वस्तिनिस्तुपविपस्यवास्तवप्रस्तनस्तनितनिस्तुलस्तुति ।

स्तोभशस्तिविचकास्ति विस्तृतं वस्तु हस्तिमुखमस्तु वः श्रिये ॥ १ ॥

(१) शिरस्यारितकजनापितसिन्दूरं, सिन्दूरं नागसंभवमित्यमरः, (२) मुक्तदधिमण्डतुल्य-  
तुपरहितभक्तमिति यावत्—“मण्डं दधिमणं मस्तु” इत्यमरः, नातितिरोहितमित्यमरः ।

पं० गोपालशर्मणाम्—

शूर्पकर्णमहिराजहस्तकं ध्वस्तविघ्ननिचयं सुवित्तदम् ।  
नस्तु हस्तिमुखमस्तु वः श्रिये कारणं सुवि लमस्तसंपदाम् ॥१॥

स्याद्वादमहाविद्यालयीय विद्यार्थिराजकुमारजनानाम्—

लोकलोचनचकोरचन्द्रिकाचिह्नहारि शिवकारिविग्रहम् ।  
मञ्जुभाविजितबालभास्करं वस्तु हस्तिमुखमस्तु वः श्रिये ॥१॥

स्याद्वादसंस्कृतमहाविद्यालयसाहित्यव्याकरणाध्यापक—

पं० सदाशिवशास्त्रिणाम्—

देववागमरवल्लरीश्रितं गण्डदेशललितालिगुञ्जनम् ।  
स्वान्तसन्तमसहारि शर्मदं वस्तु हस्तिमुखमस्तु वः श्रिये ॥१॥

व्याकरणाचार्य यत्ते-इत्युपाह्व पं० नरहरिशास्त्रिणाम्—

नुस्तमस्ततिहृतौ गेमस्तिवत् पाशहस्तमपि मुक्तिदं परम् ।  
आस्तिकस्तवनवास्तु निस्तुलं वस्तु हस्तिमुखमस्तु वः श्रिये ॥१॥

उदयप्रतापकालेजाध्यापक काव्यतीर्थ पं० जगमोहन झा शर्मणाम्—

मदलोलुभामथ च मञ्जुभाषिणीं भ्रमरावलिं दधदुदारगण्डयोः ।  
चरुशस्तपस्त्यमखिलास्तिकोद्गतस्तुति वस्तु हस्तिमुखमस्तु वः श्रिये ॥१॥

श्री १०८ काशिराजाश्रित साहित्याचार्य पं० ठाकुरप्रसादशर्मणाम्—

काशिकास्तिकजनैकसंस्तुत ! श्रीप्रशस्त ! रिपुमस्तकानम ! ।  
काशिराज ! परितस्ततायते ! वस्तु हस्तिमुखमस्तु वः श्रिये ॥१॥  
स्वस्ति भूरि जगतोऽस्ति नस्तथा प्रस्तरस्तरति ऋक्पाभरात् ।  
पूज्यतेऽत्र मनुजैः शुभेषु यद् वस्तु हस्तिमुखमस्तु वः श्रिये ॥२॥

(१) नुः = नरस्य । (२) “गमस्तिः किरये सूर्ये” इति मेदिनी ।

(१) मनोहरं गुञ्जन्तीम्, मञ्जुभाषिणीवृत्तं च ।



साहित्यशास्त्रिसाहित्यरत्न एम्० ए० गाडगिलोपाह—

पं० राजारामशास्त्रिणाम्—

इह वस्तुतः स्तुतसमस्तनास्तिकेतरशस्तनिस्तुलपदस्तदुस्तति ।

स्मृतवस्तुदस्तुति सुहस्तपुस्तकं ननु वस्तु हस्तिमुखमस्तु वः श्रिये ॥१॥

( वैदेशिकानाम् )

चिकनौटावारस्तन्य पं० “भानन्द” परमानन्दशास्त्रिविद्यावाचस्पतीनाम्—

नायकं च जगतो विनायकं विघ्नहृत् किमपि विघ्नकार्यपि ।

वर्मणा मनुतनूजतां दधद् वस्तु हस्तिमुखमस्तु वः श्रिये ॥१॥

चिकनौटास्थसनातनधर्म पुस्तकालयाध्यक्ष साहित्याचार्य—

पं० रामावतार मिश्र शास्त्रिणाम्—

अङ्कगामि गिरिजागिरीशयोः तत्त्वतोऽपरिचितं सुरैरपि ।

पङ्कखेलनपरैकमानसं वस्तु हस्तिमुखमस्तु वः श्रिये ॥१॥

चिकनौटास्थ वामदेव संस्कृतमहाविद्यालय प्रधानाध्यापक—

पं० विश्वेश्वर झा व्याकरणाचार्याणाम्—

अद्वयत्वमिव सूचयद्भेदेनैककेन विमलेन तुन्दिलम् ।

सर्वतः प्रथममर्च्यमद्भुतं वस्तु हस्तिमुखमस्तु वः श्रिये ॥१॥

स्वस्ति यत्पदपरागसेवनात् विन्दते सुकृतभाक् शरीरभाक् ।

विघ्नहारि सुरवृन्दवन्दितं वस्तु हस्तिमुखमस्तु वः श्रिये ॥२॥

पेटलादस्थधीनारायणसंस्कृतविद्यालयप्रधानाध्यापक वेदान्तव्याकरणतीर्थ—

पं० अमृतलालशर्मशास्त्रिणाम्—

विघ्नसन्तमससंहृतिक्षमं क्षेमधाम तरुणार्कसन्निभम् ।

मोदकप्रियमनन्तमोदकृद् वस्तु हस्तिमुखमस्तु वः श्रिये ॥१॥

रीवां निवासि पं० सदाशिव शास्त्रि तैलङ्गानाम्—

श्रीगणेश इति नामकं जनैरादिपूज्यमिह सर्वकर्मसु ।

सर्वविघ्नहरणं शिवप्रदं वस्तु हस्तिमुखमस्तु वः श्रिये ॥ १ ॥

गयाजिलास्कूलहेडपण्डित साहित्याचार्य काव्यतीर्थसंस्कृतमणि

पं० हरिनन्दनभट्टनाम्—

ऋद्विसिद्धिसमुपासितं लसद्भालचन्द्रमसुरौघमर्दनम् ।  
विघ्नराशिदलनं सदा शिवं वस्तु हस्तिमुखमस्तु वः श्रिये ॥१॥  
जन्मिजाड्यभरदारणं जगज्जन्मरक्षणलयैककारणम् ।  
एकदन्तमनुपाधि चिन्मयं वस्तु हस्तिमुखमस्तु वः श्रिये ॥२॥

छत्रपुरीय सद्यपोस्तमास्तर ( सी० आई० ) पं० विनायकरावभट्टनाम्—  
यत्समस्तभुवनैकमङ्गलं विघ्नराशिपरिहारसाधनम् ।  
सर्वसिद्धिकरणं च तत् प्रियं वस्तु हस्तिमुखमस्तु वः श्रिये ॥१॥

वेलगांववास्तव्य पं० दुर्ली श्रीनिवासाचार्याणाम्—  
एकदन्तमपि तुन्दिलं महत् शूर्पकर्णमतिभद्रभाषणम् ।  
विघ्नहर्तृ गणनायकं परं वस्तु हस्तिमुखमस्तु वः श्रिये ॥१॥

वेलगांववास्तव्य पं० गलगलीरामाचार्याणाम्—  
शस्तदायि सुरमस्तकानतं त्रस्तभक्तभयहारिहस्तकम् ।  
अस्तकारि च समस्तपाप्मनां वस्तु हस्तिमुखमस्तु वः श्रिये ॥

वीरगंजवासि पं० “शारदापदरेणु” चालिसे भैरवनाथशर्मसाहित्यशास्त्रिणाम्—  
मातृसद्यगमनेच्छुकामुमामम्ब ! तत्र कुरु मा चिरं स्थितिम् ।  
इत्थमाह यदधीरमाशु तद्वस्तु हस्तिमुखमस्तु वः श्रिये ॥१॥  
अन्तरायनिचयस्य यन्मुहुर्भञ्जनाय हृदि रञ्जनं दधौ ।  
मन्दहास्यरुचिरं चिराय तद्वस्तु हस्तिमुखमस्तु वः श्रिये ॥२॥

उज्जयिनीस्थमाधवकालेजाध्यापक व्याकरणाचार्य काव्यतीर्थ—  
पं० गोपीकृष्णशास्त्रिणाम्—  
ध्वस्तसर्वदुरितौघदानवं त्र्यस्तचेतसि नितान्तशान्तिदम् ।  
त्रस्तभक्तजनरक्षणक्षमं वस्तु हस्तिमुखमस्तु वः श्रिये ॥१॥

वन्द्यपादयुगलं सुरासुरैर्विघ्ननिघ्नजनतापहारकम् ।  
साध्यसिद्धिपरिपूर्तिकारकं वस्तु हस्तिमुखमस्तु वः श्रिये ॥२॥

जयपुरीयदादूमहाविद्यालयाध्यायक पं० दयारामशास्त्रिणाम्—  
अन्तरायगिरिनाशनेऽशनिः शूर्पकर्णमथ मूषकासनम् ।  
शस्तहस्तधृतमोदकं सदा वस्तु हस्तिमुखमस्तु वः श्रिये ॥१॥

जयपुरीय पं० आत्मारामसाधूनाम्—  
विघ्नभूतहसमूहनाशनं ग्राहि जाम्बवमनोहराशनम् ।  
दक्षजाजमथ दक्षिणां धिये वस्तु हस्तिमुखमस्तु वः श्रिये ॥१॥

खालियरवासि पं० गङ्गाधर गोपाळ अटेकराणाम्—  
ऋद्धिवुद्धियुगलाभिसेवितं पावनं सकललोकपाऽवनम् ।  
देवतर्षिकुलसंस्तुतं मुदा वस्तु हस्तिमुखमस्तु वः श्रिये ॥१॥

उदगीरवासि सनातनधर्मसंस्थासंचालकशिरोळ इत्युपाह-  
पं० अनन्ताचार्याणाम्—  
यत्समस्तजनशस्तकारणं यन्निरस्तमुनिरस्तशात्रवम् ।  
तत् प्रशस्तैधिषणाधिपस्तुतं वस्तु हस्तिमुखमस्तु वः श्रिये ॥१॥

उदगीरवासि पं० अण्णाचार्याणाम्—  
वर्धकं मुवि समस्तसंपदां रत्नकं चरणपुष्करैधिषणाम् ।  
नाशकं प्रतनैधर्मभेदिनां वस्तु हस्तिमुखमस्तु वः श्रिये ॥१॥

सूरतवास्तव्य ज्यो० पं० कृष्णशङ्कर केशवराम रेक्वानाम्—  
नागसंभवसमर्चिताङ्गकं प्रोल्लसच्छशिकलाङ्गिमस्तकम् ।  
निर्जरेशमुखपूजिताङ्घ्रिकं वस्तु हस्तिमुखमस्तु वः श्रिये ॥१॥

(१) निरस्तेन महितवायेन सुतरां निरस्ताः शात्रवाः येन तत् “निरस्तः प्रहिते वाये”  
इत्यमरः । (२) विद्वद्वस्तुतम् ।

(३) वरपकमलेष्टुनाम् । (४) सनातनधर्मभेदकर्तृणाम् ।



गयावास्तव्यन्यौतिपालंकारव्याकरणज्यौतिपपुराणाचार्यकाव्यतीर्थसंस्कृतमणि—

पं० मध्येश्वरपाठकानाम्—

शैलराजसुतया विनिर्मितं द्वाररक्षणनियुक्तमद्भुतम् ।

शङ्करेण कृतविग्रहं लसद् वस्तु हस्तिमुखमस्तु वः श्रिये ॥१॥

पण्डरपुरीयम्युनिस्फलसंस्कृतपाठशालप्रधानाध्यापक पं० पाण्डुरङ्गशास्त्रि—

शंकरशास्त्रिडेगवेकराणाम्—

स्वस्तये तु भजकस्य यत् स्थितं सत्वरं श्रितजनार्तिजित्वरम् ।

निस्तुलं विभवपस्त्यमेव तद् वस्तु हस्तिमुखमस्तु वः श्रिये ॥१॥

जयपुरीयमहाराजासंस्कृतकालेजसाहित्याध्यापकसाहित्याचार्य कविरत्न—

पं० भट्ट श्रीतैलङ्गमथुरानाथशास्त्रिणाम्—

यत्प्रशस्तिरपहस्तिताऽशुभा वस्तुतस्तुदति विग्रविस्तरम् ।

तत् समस्तशुभवस्तुपुं स्तुतं वस्तु हस्तिमुखमस्तु वः श्रिये ॥१॥

गलगलीवास्तव्य पं० बी० बी० हुब्बळीकराणाम्—

यल्लिलेख किल कृष्णगीतिकां श्रीपराशरसुताज्ञयाऽग्रिमम् ।

मानमाप दिवि देवदुर्लभं वस्तु हस्तिमुखमस्तु वः श्रिये ॥१॥

बांदास्थगवर्नमेंटहाइस्कूलसंस्कृताध्यापकसहस्रबुधुपाह्—

पं० रघुनाथशास्त्रिणाम्—

न्यस्तसद्गुणमपास्तदुर्गुणं ध्वस्तपापमपहस्तिताशिवम् ।

शस्त्रभक्तमुमनस्तमोऽपहं वस्तु हस्तिमुखमस्तु वः श्रिये ॥१॥

गोरखपुरीयबालमुकुन्दलालहाइस्कूलाध्यापक बी० ए०

पं० राजारामशास्त्रिहोशिङ्गानाम्—

स्तोतुरस्तमितविघ्नसंहति ध्वस्तनास्तिकसमूहचेष्टितम् ।

मस्तकाञ्चितसुधांशुशस्तदं वस्तु हस्तिमुखमस्तु वः श्रिये ॥१॥

वांदास्थगवर्नमेटहाइस्कूलहेडपण्डितसाहित्याचार्य पेंडरकरोपाह—  
पं० गोपीनाथशास्त्रिणाम्—

ज्ञानभानुमहसाऽविवेकभूगाढमोहतिमिरान्तकृन्नृणाम् ।

तुन्दिलं किमपि कान्तिनिस्तुलं वस्तु हस्तिमुखमस्तु वः श्रिये ॥१॥

रोचनारुणितविग्रहत्विषा विघ्नसञ्चयमसंशयं दहत् ।

भक्तधृन्दसुखसुक्तिमुक्तिद्वस्तु हस्तिमुखमस्तु वः श्रिये ॥२॥

गोरक्षपुरमण्डलान्तर्गतपाण्डेयभठवाग्रामनिवासि पं० कमलाकान्तपाण्डेयानाम्—

नित्यमास्तिकजनोन्नतिप्रदं सूर्यकान्तिनिभसुन्दराननम् ।

स्मर्यमाणमनिशं च शर्वजं वस्तु हस्तिमुखमस्तु वः श्रिये ॥१॥

## समालोचनम्

पञ्चतन्त्रम्—

श्रीमद्भिव्याकरणन्यायदर्शनाचार्यादिविविधबिरुदसमलङ्कृतैः नव्य-  
ग्रन्थप्रकाशनरसिकैः श्रीगुरुप्रसादशास्त्रिभिः सम्पादितं, “अभिनवराज-  
लक्ष्म्या” ख्यया स्वकृतया टीकया सनाथीकृतं पञ्चतन्त्रसंस्करणमस्मा-  
भिरक्षिप्तकृतं, सुसमालोचितं च । अद्य यावत् प्रकाशितचरेषु  
विविधेष्वेतदीयसंस्करणेषु प्रथम इदं संस्करणं केनाऽपि विशेषेण ।  
प्राचीनेषु मुद्रितेषु पुस्तकेषु विविधाः पाठाः संकीर्णतया प्रचलिता आसन्,  
तांश्चात्र सम्यक् परिष्कृत्य, अर्थानुसंधानानुरोधेन मुद्रितवन्तः शास्त्रिपादाः ।  
टीका च सूपयुक्ता व्युत्पित्सून्सरलया सरण्याऽर्थमवगमयन्ती प्रशस्यता-  
कोटिमाटीकते । अस्य पुस्तकस्य बाह्याकारोऽपि मनोहरतित्तराम् । सुचि-  
क्षणपत्रेषु, शोभनाक्षरैः ( टाइप ) मुद्रणेन च शृशं राजतेतरां बाह्याकार-  
प्रकारः । प्रकाशकः श्रीमान् भार्गव-पुस्तकालयाध्यक्षमहाशयो धन्यवाद-  
मर्हति सुप्रकाशनेन । श्रीमतो गुरुप्रसादशास्त्रिणः सहर्षमभिनन्दन्तो-



वयमस्य संस्करणस्य सुप्रचारं कामयामहे । अस्यैवंविधोपयोगिनः पुस्तकस्य मूल्यं ॥=) आणकमात्रम् । सर्वविध पुस्तकप्राप्तिस्थानं—

भारंग पुस्तकालय, गायघाट काशी ।

### सनातनधर्म-सोपानम्

काशीस्थसारवाडीसंस्कृतविद्यालयाध्यापकैर्व्याकरणायुर्वेदशास्त्रिभिर्विशारदादिविरुद्धभूषितैः श्रीमद्विः सत्यनारायणमिश्रमहोदयैर्महता प्रयत्नेन विरचितं सनातनधर्मसोपानाख्यं पुस्तकमधिगतमस्माभिः । इदं हि पुस्तकं सकलास्तिकप्रस्थानभेदानामवगमकं हिन्दीभाषयोपनिबद्धमन्तेवासिजनोपयोगि । अत्र गुरुशिष्यसंवादमुखेन शङ्कासमाधानप्रणाल्या तत्तद्दर्शनसिद्धान्ता हृदयङ्गमा अपि सारल्येन प्रतिपादिताः सन्ति । यथा च नातिछेदोऽन छात्रास्तत्त्वमवबुध्येयुः मुख्यः सिद्धान्तश्च सकलः प्रतिपादितः स्यात् तथा प्रयतितं सम्पादकेन । त्रयोदशभिरध्यायैः “धर्म-मीमांसा”, “वेदमीमांसा”, इति संज्ञया प्रत्यध्यायं तत्तद्विषयमीमांसा सम्यग् मीमांसिता वरीवर्ति । वेदमीमांसादौ वैदिकशाखाविभागो विशेषतया दर्शनीयो विस्तृतश्च विद्यते । दार्शनिकग्रन्थानामध्ययनात्पूर्वं तत्तद्दर्शनसिद्धान्तानां, तत्तदितिहासादीनां चावगमे विद्यार्थिनां समधिक उपकारोऽनेन पुस्तकेन सेत्स्यतीति सम्भावयामः । मूल्यमस्योपयोगिनः पुस्तकस्य आणकाष्टकमात्रम् । पुस्तकं चाऽधोलिखितेन संकेतेन लभ्यते—

मास्टर खेलाडीलाल एण्ड सन्स

संस्कृत बुकडीपो

कचौड़ीगली, काशी ।



नीतिमञ्जरी—श्रीद्याद्विवेदविरचिता सभाष्या ।

ग्रन्थोऽयं संस्कृतक्षेत्रे सुतरामपूर्वतां भजते । सुभाषितवचनद्वारा  
वैदिकाख्यानपरिचायकस्यास्य ग्रन्थरत्नस्य विषये बहोः कालादुत्कृष्टतानां  
विदुषामनेन संस्करणेन परितोषः सुमहानुपकारश्च ध्रुवं भवेदिति वयं  
विश्वसिमः ।

किञ्च प्राच्यप्रतीच्यवाङ्मयविशारदैर्विद्वद्वरैः प्रकृतग्रन्थरत्नसम्पादकैः  
श्रीसीताराम जयराम जोशी एम्० ए० साहित्यशास्त्राचार्यमहोदयैरस्मिन्  
संस्करणेऽपेक्षिताः सर्वेऽपि विषयाः सन्निवेशिताः । विश्वविख्यातवैदुष्यै-  
र्हिन्दून्निश्चविद्यालयोपकुलपतिभिः श्रीध्रुवमहोदयैः प्रसादीकृतेन प्राकथनेन  
सम्पादकमहोदयनिबद्धाभ्यां संस्कृतांग्लभाषाभूमिकाभ्यां च सनाथीकृतेयं  
नीतिमञ्जरी बाह्याभ्यन्तरसौरभसम्भारैरवश्यं धिनुयाद्रसिकानां मानस-  
नीति सम्भावयन्तो वयमोदृशदुर्लभग्रन्थरत्नस्य सपरिष्कारं सम्पादने  
विहितभूरिपरिश्रमान् सम्पादकान्, सधन्यवादमभिनन्दामः, कामयामहे  
चास्य ग्रन्थरत्नस्य सुप्रचारम् । पुस्तकप्राप्तिस्थानम्—घाणेश्वर ब्रदर्स, १६  
हाथीगली, बनारस सिटी, इति, मूल्यं ४॥) रूप्यकाणि ।